

[illegible]

జమ్మలమడుక మాధవరామ శర్మ

ఉపాధ్యక్షుడు - సంస్కృతకళాకాల,

ॐ नमः



ప్రశ్నాశ్చరులు :

శ్రీ నవీ కన్యకాపరమేశ్వరీ దేవీస్తానము కమిటీ

ॐ नमः

॥ वैष्णव ०-४-० ॥

15880

ਭਾਰਤੀ ਪ੍ਰੈਸ, ਲੋਨਾਲੀ.

1941

శ్రీ
పీఠభారతి

విశ్వమంతయు దేవీవిలాసముతో శోభించుచున్నది. దేవీస్వరూపము నానాస్వభావములలో భాసించుచున్నది. ప్రపంచమంతయు నేదేని విధమున పరాశక్తి నారాధించుచున్నది. శ్రీదేవీతత్వమును భారతభూవాసులు హృదయమున ధరించినారు. బహిరావిష్కార మొనరించుకొనినారు. విశ్వమునం దారోపించికొని యారాధించినారు. ఇతర దేశీయులు భారతీయులవలె శక్తి ప్రభావవిశేషముల నవగాహము చేసికొనలేదు. భారతదేశమునందు వస్తుసమదాయమంతయు దేవీస్వరూపముగా భావింపబడుచున్నది. దేవ్యావతనములనేకములు వెలయుచున్నవి. భారతదేశమున నానావిధముగ పూజాసంప్రదాయములు శోభించుచున్నవి.

ఆంధ్రదేశమునందలి భక్తులనేకులు దేవీతత్వము ననేక విధముల నుపాసించుచున్నారు. వారందరును ధన్యులు. ఇతరులకును ధన్యత్వము నాపాదించుటకు దేవ్యుపాసకు లొసర్చిన విశిష్టచిహ్నము లనేకములున్నవి. అట్టి దేవీమందిరముల నారాధించి భక్తిభావముల నతిశయింప చేసికొనినవారలనేకులున్నారు.

వైశ్యచూడామణుల వంశమందు శ్రీ పరమేశ్వరి కన్యకగా సాక్షాత్కరించినది. కన్యకాస్వరూపమున శోభించిన శ్రీదేవిని వైశ్యులారాధించుచున్నారు. ఆరాధింపజేయుచున్నారు. చక్కని సంపద్విభవములతో శ్రీ కన్యకాపరమేశ్వరిపూజలు తెలుగునాట విరాజిల్లుచున్నవి. వీని శోభాసమృద్ధివలన సామాన్యజనులకును దేవీశ్రద్ధ యతిశయింప

చినదనుట సత్యదూరముకాదు. ఇందు వైశ్యులుత్సుకు లగుట హేతువు. వారిపై లోకము కృతజ్ఞభావమును సూచింప వలయును. అట్టి వైశ్యశ్రేష్ఠులకు నాధన్యవాదములు.

ఆంధ్రదేశములో శ్రీకన్యకాపరమేశ్వరీ మహోత్సవము లతివైభవముగా జరుగుచున్నవి. మా యీ తెనాలిపట్టణమున జరుగు మహోత్సవములందు విశిష్టతయున్నది. ఈవిశేషమును జూచి సంతసించువార లనేకులున్నారు. ఇచటి యుత్సవములు ఆదర్శరూపమున నున్నవి. కొందరు వీని ననుసరించు చున్నారు.

తెనాలి కన్యకాపరమేశ్వరీ మహోత్సవములు సర్వసామాన్యముగా దేవీశ్రద్ధను సంపాదించుచున్నవి. పరమేశ్వరీ ఆలయమునకు సంబంధించిన సత్రము సన్నిహితముగా నుండుట, అందు దేవీప్రభావ ప్రసారములను విశదముచేయు వివిధోపన్యాసములు కావింపబడుట, వేలకువేలుజను లపారముదము వహించుచున్నారు. ప్రస్తుతము దేవీభక్తులయిన వైశ్యప్రముఖులు దేవీమందిరమును సత్రమును పూర్వాధికమనోహరముగాజేసి కన్యకామహోత్సవముల జేయించుచున్నారు. ఈవిషయమున అచటి కమిటీవర్గమును అందలి కార్యదర్శులును నిర్వాహకులును ప్రశంసింప దగియున్నారు. శ్రీదేవీమహాత్మ్యమును వెల్లడించు విశిష్టపూజలు వైశ్యభక్తులచే జేయింపబడుచున్నవి.

శ్రీదేవీదీక్షాసమన్యా భావనాను త్తరాధికారిత్వమును సంపాదించజేసిన శ్రీశ్రీశ్రీ ౧౦౦౮ జగద్గురు శ్రీ కల్యాణానంద భారతీమాంతాచార్య మహాస్వామి పాదుల మహా

దేశనాకటాక్ష ప్రసృతి ఆత్మశ్రీ విమర్శప్రకాశభావమున హేతువు. వినేయుల వినయభావమున ప్రాతఃస్మరణీయపాదాలు మహాదేశికోత్తముల మనుబీజములు బీజము. తదంతర్ని మేషము సమున్నిపితముకాగా నేనుత్సుకత్వము వహించితిని.

ఇచటి నైశ్యధర్మనియుక్తుల ప్రోత్సాహము ననుసరించి పరమేశ్వరీ సన్నిధానమున సవరాత్రములందు నేను శ్రీదేవీ పరివస్థావిశేషముల నుపన్యాసరూపమున జెప్పితిని. అవి గ్రంథరూపముగా నుండవలయుట మా యనేకసామయిక మిత్రులకోరిక. ఆయుపన్యాసముల సారాంశము 'శ్రీ'రూపము వహించినది. దేవీభక్తుల కందుబాటులో నుండుటకై దేవీ స్థానపు కమిటీవారు దీని ముద్రణవిధాభారమున సాహాయ్య పడి నావిమర్శకు ప్రకాశమిచ్చినచేత స్వమును విశదముచేసి నారు. కమిటీవారి యిట్టి సత్సంకల్పము ఆదర్శప్రాయమై విశిష్టభావమును ప్రకటము చేయుచున్నది. శ్రీకన్యకాపర మేశ్వరీదేవి యితోధిక సంపత్సమృద్ధులను సంపాదించజేయు గావుత మని సాంజలి నై సంప్రార్థనముచేయుచును.

శ్రీభారతీపరస్పర సామరస్యము లోకకళ్యాణాభిక్ష. మా 'శ్రీ'కి మా యీ తెనాలి 'భారతి' భాసటయై యనతి కాలమున చక్కని రూపసంపదనిచ్చినది. 'భారతి' శ్రీప్రకాశమున వెలయుగావుతమని యభిశంసనమును గలుపుకొనిన సమరసమగు వినయవచోరీతి ననుగమించిన నానమోవాకము.

పు. భాద్రపద
కృష్ణ చష్టి శుక్రవారము
12-9-1941

శ్రీ మాధవరామ శర్మ.

మా యీ శ్రీ ప్రకాశసమున్నేషమునకు

౧ అస్మన్మహాదేశికులు జగద్గురు శ్రీకల్యాణానంద భారతీ
మాంతాచార్య మహాస్వామి పూజ్యపాదుల కటాక్ష
ప్రసృతి

౨ శ్రీదేవీనిత్యానుగ్రహము

౩ అస్మదీయమగు ఆత్మశ్రీసంసారము

౪ మా పితృపాదుల వాత్సల్యభరము

౫ శ్రీదీక్షాదక్షుల సంవాదభరవరభాషితములు

౬ ధార్మికపత్రికల కల్యాణసందేశములు

౭ తాంత్రికగ్రంథార్థములు

౮ అస్మద్గురుచరణసముపదిష్టతంత్రజ్యోత్స్నాదులు

౯ శ్రీ వాసవీ కన్యకాపరమేశ్వరీ దేవీనిలయ ధర్మపాల
నాధికారనియుక్తులు తెనాలి వైశ్యసహృదయులు
అను నవకము మూలాధారము

ఆదరముతో శ్రీ గ్రంథప్రకాశకులు శ్రీ విషయ
మునగల సకలాధికారములను మాయాయతము చేసినారు.
మఱి శ్రీ ముద్రణమభిలషించువారు నన్నడుగవలయును.

శ్రీ మాధవరామ శర్మ

వైస్ ప్రెసిడెంట్,

సంస్కృతకళాశాల, తెనాలి.

శ్రీ

శ్రీ తత్వమును తెలియుట మానవునకు పరమావశ్యకము. తత్వము తెలియవలయుననెడి ఆసక్తి అంతరంగమున అతిశయించినపుడే మానవు డుత్తమ సాధనములను స్వీకరించును. అనేక జన్మములందు పుణ్యపరిపాకము ఉన్నప్పుడు గాని తగిన శ్రద్ధ ఉదయింపదు. శ్రద్ధకలిగినను తెలియవలసిన దానిని తెలియుటకు మానవుడు అర్హతావిశేషమున్నప్పుడు గాని ప్రయత్నింపదు. శివకేశవాదుల ఆరాధించు మానవులుకూడ ఎంతయో పరిశుద్ధత కల్గిననాడు గాని శివకేశవాదుల తత్వము తెలియుట కభిలాషపడకు స్వభావసిద్ధముగా మొదటగా స్వదేవతాభిమాన మధికముగా నుండును. అట్టి భావము విచారణలో వడవిత్తవియబడినప్పుడే పరిశుద్ధము కాగలదు. ఆసమయమున తాను ఇతిరదేవతల ప్రాధాన్యమును నిరసించడు. ఇంకను విశిష్టమునుబట్టి అర్హతను సంపాదించిన పిమ్మట సకలదేవతలను స్వదేవతగా భావింపగలడు. ఇట్టి ఉత్తమ భావము కల్గిపిమ్మటనే పరమేశ్వరీ విలాసము తెలియుటకు ప్రారంభించును. ఉత్తమోత్తమ భావనిర్మలత కల్గినప్పుడు దేవప్రాశాదులలో న్యాస జపములలో అభిలాషకలవాడగును. అట్లు శ్రద్ధాయుక్తుడై ఆరాధించగా అనుత్తమముగు అర్హతకల్గుట సహజము. ఆ సమయమున ఆతని అంతరంగ వృత్తులన్నియు శ్రీ తత్వమును

తెలియుటకు ఏకోన్ముఖములగును. పరదేవీస్వరూప రహస్యము తెలిసినప్పుడే పరమానందము ప్రాప్తించుట ప్రామాణికులలో ప్రసిద్ధమై యున్నది. ప్రపంచమున గోచరమగు నట్టి పదార్థమంతయు బ్రహ్మరూపమే. సాధకుల చిత్తావలంబమునకై పరమాత్మ అనేక విభూతులను కల్పించి యున్నాడు. సర్వవిభూతులందును పరబ్రహ్మ సమరూపము ననే భాసించును. దర్పణము మణి జలము మొదలగు ఉపాధుల శుద్ధితారతమ్యానుసారముగా బ్రహ్మస్ఫురణములో కూడ తారతమ్యము భాసించును. ఉపాధిభేదమున ప్రతి బింబము భిన్నమైయుండుట సహజధర్మము. ఈ తరతమ భావము ఉపాధిగతమే కాని బ్రహ్మగతము కాదు. ఆ బ్రహ్మస్ఫురణ తారతమ్యము ననుసరించి విభూతులలో తారతమ్యము తప్పనమగుచున్నది. ఇయ్యది పరమార్థశాస్త్ర సిద్ధాంతము. ఆ యా ఉపాధులతో కూడుకొనిన బ్రహ్మచైతన్యము లోకమునకు ఉపాస్యము. ఏకైకగుణములు ఉపాధిగా పొందిన శివకేశవాదులు ఉపాస్యతరులు. గుణత్రయముయొక్క సామ్యావస్థను ఉపాధిగా చేసికొని శ్రీభగవతి మహామాయాస్వరూపిణి సర్వోత్తమ విభూతియై రాజ్యలుచున్నది. ఆ భగవత్ విభూతిని ఉపాసించుటయే ముఖ్యము. ఈ విషయమై ఆగమశాస్త్రములలో విస్తృతములగు విశేషములున్నవి. ఈ విధముగా అఖిలభారతవర్షమున దేవి ఉపాసనా సంప్రదాయము అత్యంతము ప్రాచీనమై యున్నది. ప్రబలమై ప్రకాశించుచున్నది. అంతేకాదు శైవ వైష్ణవాది

(శ్రీ)

సంప్రదాయములలోకూడ శక్తుపాసన అఖండరూపముతో
అనుస్మృతమై యున్నది. సూక్ష్మేక్షికతో పరిశీలించినప్పుడు
ఈవిషయము విస్పష్టము కాగలదు. ప్రస్తుత విషయమును
సాంగోపాంగముగా ప్రతిపాదించుటలో పురాణ తంత్రాది
గ్రంథములు అనేకములు ప్రసిద్ధములై యున్నవి.

పరమేశ్వరుని ఆనందమయశక్తియొక్క స్వరూప
బోధకములైన మంత్రములు వేదమున అనేకములు గలవు.
ఈ అఖండనందచైతన్యమును స్ఫురితముచేయు శక్తికి 'అదితి'
అని రహస్యనామముంచబడినది. ఆ అదితియే సర్వదేవతయై
కన్పడుచున్నది. ఆ అదితిగంధర్వ మనుష్య పితృదేవతాసురు
లకు సంపూర్ణభూతమాలకును శ్రీ మాతగాచెప్పబడుచున్నది.
ఆ శ్రీశక్తి విశేషము పృథివి సావిత్రి గాయత్రి సరస్వతి
మొదలగు నామములచే స్పష్టముచేయబడినది. ఆ అదితి
స్వరూపమును విమర్శించి ప్రకాశింపజేయు పుత్రులకు ఆదిత్యు
లని పేరు. ఆ అదితికి దితి విరోధిని. ఆ అదితి పుత్రులు
దైత్యులు. అదితి దితి విరుద్ధ. దైత్య విరుద్ధులు ఆదిత్యులు.
అసురవిరుద్ధులు సురులు. ఇట్లునేకరూపకములు ద్వారా
శక్తి పాశమున లగ్నులగు వారియొక్కయు శక్తి పాశము
లను విచ్ఛేదము చేసికొనువారియొక్కయు పరాక్రమ
ములు సవిశేషముగా వర్ణింపబడినవి. సర్వాంశమున సర్వ
శక్తులకును అదితియందు మాతృభావము కూర్పబడినదని
సారాంశముగా గ్రహింపవచ్చును. ఉపదేశవిధికి సంబంధించిన
చమత్కృతికల సూక్తములో శక్తికి సంబంధించిన కుమారి

భావము చక్కగా చిత్రింపబడినది. ఇట్లే ఋగ్వేదమున
 (శ్రీ) శక్తివాదమును స్థాపించునట్టి సూక్తము లనేకములు
 కలవు. యజుర్వేదమునకు సంబంధించిన అగ్నిరహస్య
 కాండములో యజ్ఞ వేదికపై ఇన్ద్రికములను పరచునట్టి మంత్ర
 ములలో (శ్రీ) విభూతి చెప్పబడుచున్నది. ఈ జగత్తును
 ఉత్పాదించునట్టి సర్వప్రార్థనీయమగునట్టి విచిత్ర చిహ్నాన్ని
 సుమతిపదముచే చెప్పెడి విశ్వజన్యను నేనే. ఆద్యశక్తి
 ఏకవిధమే. ఆయినను బహురూపమైనది.” “ఈ అర్థముతో
 అచటి సంవిధాన రమణీయత భాసించుచున్నది. ఒకప్పు
 డంతటను అజ్ఞానాంధకారమే ఆవరించినది. అప్పు డహో
 రాత్రముల భేదములేదు. అప్పుడు జగత్కారణము అభి
 వ్యక్తము కాలేదు. అసత్ప్రదర్శనమును లేదు. కేవలము
 బ్రహ్మయే శాంతశివరూపమున స్థిరమైయుండెను. అప్పుడు
 జగమునంతను ఉత్పాదించునట్టి పవిత్రముప్రార్థనీయమగు అక్షర
 తేజము ఉన్ముఖమైనది. దానిచుండి సనాతనప్రజ్ఞ అనగా
 స్ఫురణ ప్రకటమైనది. ఈవిధమున శ్వేతాశ్వత్థరశాఖా
 చెప్పబడుచున్నది. ఛాందోగ్యములోకూడ ఇరదేవతయందు
 లీనమగుట శ్వేతకేతూద్దాలక సంవాదములో చెప్పబడినది.
 వేదములు సంహితలలో దేవతామయి యగు శక్తియొక్క
 స్పష్టమగు ఉపాస్యత్వము ప్రకటితమైనది. బ్రాహ్మణములలో
 ఆరణ్యకములలో బ్రహ్మచైతన్యముయొక్క శుద్ధశక్తి గాయత్రి
 సావిత్రి సరస్వతి మొదలగు నామములతో వ్యవహరింప
 బడినది. బ్రహ్మస్వరూపమును గాయత్రీ మంత్రగాన ద్వారా

మున రక్షణచేయు శక్తికి గాయత్రి అనిపేరు. ఆ అధ్యాత్మ తేజస్సును భగ్గసంజ్ఞతో వ్యవహరించుటయు కలకు. గాయత్రి దేవియే భరణ రమణ గమనము లొనరించునప్పుడు భగ్గమయి తేజోమయి జోతిర్మయి మొదలగు నామములచే వ్యవహరింపబడినది. విశ్వమంతయు ఆదేవినండియే ఉత్పన్నమైనది. అందువలన గాయత్రి సావిత్రి యగుచున్నది. ఆ దేవీయందు బ్రహ్మనందము ప్రవాహవిభమున ప్రసరించుటచే సరస్వతీ నామము సముచితమైనది. ఆ బ్రహ్మశక్తి స్థానమును నివసమయి ఆనందమయి అగుటను బ్రహ్మస్వభావ ధర్మములను ప్రకటన చేయునది అగుటను సచ్చిదానందమయి అనబడుచున్నది. గాయత్రి పేరు కల బ్రహ్మశక్తి త్రిలోకరచన చేయునదియైనను ఈలోకత్రయము సత్యమిది యున్నది. ఆదేవి వేదత్రయ సారరూప వేదరహస్యజ్ఞానప్రదాత్రి.

శ్రీశక్తి మిథ్యాహవము కాదు. అగ్నియందలి దాహప్రకాశశక్తులవలె వాస్తవస్వభావము. బ్రహ్మకు సంబంధించిన స్వభావధర్మమే అశక్తిరూపము. ఇది పరమాత్మయొక్క స్వయంభూ దివ్యశక్తి. శ్వేతాశ్వత్థోపనిషత్తులో ఈ ఆద్యశక్తియే మూడు విధములుగా విభాగింపబడినది. జ్ఞానశక్తి ఇచ్ఛాశక్తి క్రియాశక్తి. ఈ పారిభాషిక నామములు వేదాస్త్రశాస్త్రమున ప్రసిద్ధములే యున్నవి. వీజబిందు నాదములు తంత్రశాస్త్రములోని శక్తివాదమునకు సంబంధించిన పారిభాషిక నామములు. వ్యాకరణ శాస్త్రముయొక్క శబ్దబ్రహ్మవాదములను శాక్తవాదమునకు ప్రాథమిక రూప

ములు. బీజబిందు నాదాంశములను సూచించునది పరాశక్తి. ఈసంపూర్ణ ఆకృతికి అధిష్ఠానదేవత యగు దేవి త్రిపుర యన బడుచున్నది. దీని సర్వాంశ వివరణము ప్రస్థానమును శ్రీ విద్యలో సుస్పష్టము. ఈ త్రిపురధామములో అధిష్ఠానముగా నున్న పరాదేవియే ఆరణ్యక గ్రంథములలో సుభగసుందరి అంబిక మొదలగు నామములచే వ్యవహరింప బడుచున్నది. ధర్మార్థ కామములను ఐశ్వర్యధర్మయశః శ్రీజ్ఞానవైరాగ్యము లను దివ్యగుణములను ప్రధానము చేయునదియగుట సుభగ యనబడును. ఉపాసనావర్ణన మొనరించునట్టి సౌభాగ్య కాండ అధర్వవేద భాగముగా చెప్పబడుచున్నది. అచట నున్న మంత్రములలోని మూలార్థము యజ్ఞవిద్యావిషయము ముగా నున్నప్పటికి వాని ఆధ్యాత్మికార్థము దేవి ఉపాసనా విషయికముగనే యున్నది. ఆమంత్రములతో సంబంధముగల పరశురామ కల్పసూత్రము ఆ అనుష్ఠానపద్ధతిని సూచించును. ఇట్టి వనేకములు ఉపలబ్ధము లగుచున్నవి. జగదుత్పాదనము చేయు బ్రహ్మశక్తికి త్రిపుర యని పేరు. పరవస్తుబోధను కల్లు చేయునది అగుటవలన ఈనామము సార్థకము. శ్రీవిద్య అని రెండవ పేరు. బ్రహ్మచైతన్య స్వభావధర్మమైన శ్రీ శక్తిని బోధించునట్టి ఉపనిషత్తు లనేకములు కలవు. త్రిపుర త్రిపురాతాపిని దేవి బహ్వచభావన సరోస్వతీ హృదయ సీతాసౌభాగ్యలక్ష్మి కాంతితార అద్వైతభావ అరుణకాల శ్రీవిద్యాలంకారము లనెడు ఉపనిషత్తులు శ్రీ స్వరూప ప్రతిపాదకములు. కాళికాల శ్రీవిద్యాతారకములు

తంత్రశాస్త్రము లుదయించినపిమ్మట నుత్పన్నములలోనుగా
విమర్శకులు తలచుచున్నారు. తదితరోపనిషత్తులు వాని మంత్ర
ములు బ్రాహ్మణములందు కన్పడుటచే అవి వేదభాగము
లనుటలో సందేహము లేదు. త్రిపురతాపిని ఉపనిషత్తులో
శ్రీవిద్యా పంచదశాక్షరీ మహామంత్రము ఉదాహరింపబడినది.
దేవీపూజలోని స్థూల సూక్ష్మపద్ధతులు అందు వివేచింప బడి
నవి. గాయత్రీమంత్రమునకు శక్తివాదముననే తాత్పర్యముం
డుట ప్రతిపాదించ బడినది. ఇట్లే ఇతరములగు ఉపనిషత్తు
లలో సాధారణముగా ఈవిషయము ప్రతిపాదితము. శ్రీవిద్యా
పంచదశీ మహామంత్రము నిరూపింపబడుట శక్తి సంప్ర
దాయములోని కాదిహాది విద్యలయొక్క స్వరూపమును
వివేచించుట పరబ్రహ్మను లలితానూపమున ధ్యానించుట
దేవియొక్క పరస్వరూపముయొక్క వర్ణనము శ్రీవిద్యకు
అధ్యాత్మసవచక్రమున దేసీఉపాసనావిశేషములు నిర్దిష్టము
లైనవి. శ్రీ పంచదశాక్షరీ మంత్రములో కకారము ఆదిమ
వర్ణమగునేని కాదివిద్యయనియు హకారము మొదటియక్షర
మగునపుడు హాదివిద్యయనియు పేరు. శక్తిస్వరూప విశేష
ములను తెలుసుకొనుటకు పై ఉపనిషత్తులకు సంబంధించిన
భాష్యములను వ్యాఖ్యానములను పరిశీలించుట యవ
సరము. వేదమునకు సంబంధించిన పడంగములలో వ్యాకర
ణము ముఖముగా చెప్పబడుచున్నది. వ్యాకరణశాస్త్రమందు
వాక్కుచైతన్య శక్తిరూపమున స్వీకరింపబడుచున్నది. వారా
విధముగ స్వీకరించుటలో ఋగ్వేదశృతిప్రమాణము. వాదో

శ్రీ

వికి నాల్గపాదములు కలవు. వానినన్నిటిని బుద్ధిమంతుడగు బ్రాహ్మణుడు తెలియగలడు. కాని మూడుపాదములు గుహ్య గుప్తములై యున్నవి. మిగిలిన నాల్గవపాదమును మాత్రము మానవప్రాణి తెలియును. ఈ అర్థముగల బుద్ధిమంత్రి మునకు అనేక వివరణలు కలవు. మంత్రశాస్త్రానుసారముగా వాక్కు బ్రహ్మశక్తి పరాశశ్యంతి మధమావైఖరిఅని దాని నాల్గపాద ములు. మొదటిమూడును బుద్ధిమంత్రిప్రాణముల గుహ్యలలో గుప్తములై యున్నవి. వైఖరివాణి మాత్రమే మానవులకు ప్రత్యక్షమగును. అర్థముకన్న వేరుకానట్టిశక్తి సూక్ష్మమును వాగ్దేవి. వ్యాకరణశాస్త్రములోని శబ్దబ్రహ్మ అక్షరబ్రహ్మ శక్తికి పర్యాయపదము. శక్తివిషయకమగు సౌభాగ్యకాండప్ర అనేకవిధములగు సూత్రగ్రంథములు వెలువడినవి. దశభుజీ కల్పసూత్రములో శాక్తాచార విచారములు విస్తృతమొనర్చి బడియున్నవి. మూలదత్త సంహితలోనున్న పదునెన్నిదివేల శ్లోకములను పరశురాముడు సూత్రించినాడని కొందరిందురు. పరశురామ కల్పసూత్రము శాక్తవిధాన రహస్యమును స్పష్ట ముచేయు ఉత్తమగ్రంథము. శాక్తసిద్ధాంతము స్థాపితముచేయు నట్టి అగస్త్యునిశక్తిసూత్రములు భరద్వాజశక్తిధర్మసూత్రములు నాగానందశక్తిసూత్రములు ప్రత్యభిజ్ఞాన శక్తిసూత్రములు దైవ మీమాంసా దర్శనము శ్రీ విద్యారత్న సూత్రములు శాక్త వాదమునకు సంబంధించిన సూత్రగ్రంథములుగా గ్రహింప తగియున్నవి. పైననిరూపించిన వైదికసూత్ర గ్రంథములకు భాసరాచార్యాదుల భాష్యములును శ్రీతత్వమును తెలియ చేయునవియై ప్రసిద్ధిపొందియున్నవి.

మాధవ

౮

తంత్రగ్రంథములందు ప్రధానముగా శ్రీశక్తి విశేషము
 గోచరమగుచున్నది. పరమేశ్వరీస్వరూపము తంత్రగ్రంథము
 లందు ప్రధానముగా తెలియఁగియున్నదని బ్రహ్మరూ
 మళము చెప్పుచున్నది. శ్రౌతకాలానంతరము అగమగ్రంథ
 ములయొక్క- ఆవిర్భావ మూహింపఁబడును. ఇందులోగోప్యపని
 పత్తులో పంచామృత విద్యావర్ణన మున్నది. అచట సూర్య
 బింబము దేవమధ్యస్థు అనఁబడుతో గోచరమగుచున్నది.
 ఆసూర్యబింబము న్యాదిశైలమును తన కిరణమాలద్వారా
 బ్రహ్మాంశమున ముగిసినను ప్రసరించుచున్నది.
 విద్యామధ్యస్థుకు న్యావేదములును, ఆధారపుష్పములు.
 అడవినిపత్తునందు సూర్య మార్ధ్వముఖముగా నున్నట్లు
 చెప్పుచున్నారు. ఆ ముఖమునుండి ధౌర్ధ్వప్రతిమద్వారా
 రాగా బ్రహ్మవిద్య ప్రసరించు చున్నది అది కేవలము నేదము
 లందు పరిసమాప్తమగుట లేదు. అందువలన దేశ కాలనిమిత్తముల
 యొక్క- పరివర్తనమున యుగానుసారముగా సిద్ధజనులద్వార
 మున బ్రహ్మవిద్య ప్రకటమగును. అందువలననే మాండూ
 క్యోపనిషత్తునందు అగమ ప్రకరణము చెప్పబడినది. భోగమో
 క్షముల స్వరూపమును తెలియఁజేయునది అగమ మనబడు
 చున్నది. వైదికనిరూపణమాదంతయు పూర్వభాగమున కర్మ
 కాండద్వారా భోగసాధన స్వరూపమును ఉత్తర భాగమున
 జ్ఞానకాండ ద్వారా కేవల మోక్షస్వరూపము చెప్పబడు
 చున్నది. కాని విదవదియగు అగమము భోగమోక్షములకు
 ఏకార్థతను సంపాదించి వ్యవహార సుఖములను పరమార్థసుఖ

(శ్రీ)

మును సంపాదించును. సామాన్యముగా ఆగమ గ్రంథములు ఆ యా దేవతలయొక్క ప్రధానవాదములను నిరూపించుచున్నవి. శైవ వైష్ణవ గాణపత జైన బౌద్ధములు తమ తమ ఆగమ గ్రంథములతో నిరూపణముపొంది యున్నవి. అయినప్పటికి వాని యన్నిటియందును శ్రీ శక్తివాదము రూపాంతరమున ప్రవేశముపొంది కన్పడుచున్నది. శ్రీతత్వ మెచట ప్రధానముగా నిరూపింపబడినదో వానికి తంత్ర మని పేరు. తంత్ర గ్రంథములందు ఈక్రింది విశేషములు కూడ విస్తృతము చేయబడును.

ఆ యా దేవతకు సంబంధించిన స్వరూపము గుణము కర్మము మొదలగువానియొక్క పరిచింతనముండును. ఆ యా దేవతల మంత్రోద్ధారమును స్పష్టము చేయబడును. ఆ మంత్రా నుసారముగా యంత్రము దేవతాధ్యాసము దేవతోపాసనకు సంబంధించిన పటలము పద్ధతి కవచము నామసహస్రము స్తోత్రము నియతరూపముతో నుండును. ఇట్టి తంత్రము లనే కము లున్నట్లు తెలియుచున్నది. కాని ఇప్పటికాలమున కొంతయే ఉపలబ్ధమగుచున్నది. తంత్రములలోని అభ్యాస ములు సంప్రదాయములు మంత్రవ్యములు. సృష్టి ఆరంభము నుండి గురు శిష్య పరంపరలోనని గుహ్యదేశముగా నున్నవి. వీనికి ఆత్యంతికవినివాళము కలుగదు. యుగధర్మానుసారమున తంత్రముల ఆదేశ మాది గురువులవలన సిద్ధగురువులవలన మానవులకు శ్రీ గురువులద్వారా ప్రకటనమగుచుండును. తన తల్లియొక్క జారత్వము తనకు తెలిసియున్నను పుత్రుడు

గుప్తముగా నుంచునుగాని స్పష్టమొనరింపడు. అట్లే తాంత్రికులును తగిన అధికారి లేకపోయినచో తంత్రదేశమును ఉపదేశింపరు. సత్సంప్రదాయమున ఉపదేశముపొందిన శిష్యుడు తన సాధనసిద్ధిక్రమమున సిద్ధపదమును పొందును. అంతమున పూర్ణాభిషిక్తుడగును. సత్యయుగమునందు దేవతలకై హైమవతీ ద్వారమున బ్రహ్మవిద్య ఉపదేశింపబడినది. శ్రేతాయుగమునందు వశిష్టవిశ్వమిత్రజనకపరశురామాది మహర్షుల ద్వారా బ్రహ్మవిద్యోపదేశము కల్గినది. ద్వారయుగమున శ్రీకృష్ణుడు ఆగమవిద్య నుపదేశించినాడు. ఇప్పటి ఈ కలియుగమందు శ్రీపూజ అనేక వ్రతములు ఒనరింపవలసినవిగా తెలియుచున్నది.

శక్తివిషయికమగు ఆగమశాస్త్రము మూడు పూర్వములలో విభాగింపబడి కన్పడుచున్నది. సత్వరజస్తమోగుణము లాధారముగా ఆగమములని తంత్రములని డామరములని చెప్పబడుచున్నవి. ఆయా విభాగమందనేక గ్రంథములు కలవు. చతుష్షష్టితంత్రములందు అనేక వ్యావహారికమైన విద్యలు పారమార్థికవిద్యలును కన్పడుచున్నవి. ఈ తంత్రముల విచారణలో వైదికము వైష్ణవము శైవము దక్షిణము వామము సిద్ధాంతము కాలము అనెడు ఆచార భేదములు కన్పడుచున్నవి. వీసన్నిటిలోని తాత్వికసిద్ధాంతము శాక్తాదైవముగా నున్నది. తాంత్రికవిశేషములు సామయికములని కాలములని మిశ్రములనియు విభాగింప బడుచున్నవి. సామయికములు వశిష్ట సనక శుక సనందన సనత్కుమార సంహితలుగా

ఉన్నట్లు తలచుచున్నారు. ఈ విధింటిని ఆధారముగా చేసికొని భగవత్పాద శంకరాచార్యుడు శ్రీవిద్యాసముద్ధార మొనరించినట్లు తెలియుచున్నది. ఆవసిష్టాది సంహితలు నేను ప లభములగుట లేదు. వైదికాచారము మొదటిది. కాలా చారము చివరిది. శక్తిపూజలో వైదికమే ముఖ్యముని తదితర ములు అముఖ్యములని కొందరి సిద్ధాంతము. కాలాచారము శంకరాచారములతో సంబంధించి యున్నది. నియమవిధి లేకనే చేయవలసిన ఆచారము లందున్నవి. అవి అధిష్ఠాత హేతువులు. అవి నిందాపాత్రములు. ఇవియేకాక శక్తివాదము నకు సంబంధించిన నిబంధనలు వివరణము లనేకములున్నవి. పైన చెప్పబడిన గ్రంథములకు భావ్యములు వృత్తులు టీకలు వ్యాఖ్యానము లనేకములు కలవు. అనేక పురాణములందు శక్తివాద విశేషములు సులభములై యున్నవి. సిద్ధభావము పొందిన అనేక మహాసీయులు మనోహరములగు స్త్రీత్రము లను ప్రకటించియున్నారు. వానియందును శ్రీ తత్వము తెలియతగి యున్నది. మార్కండేయ పురాణమున అగ్ని కూర్మాది పురాణములలో శక్తివాదము విపులముగా కన్పడు చున్నది. శ్రీ దేవీభాగవతము విస్పష్టముగా శక్తి విలాసమును గోచరము చేయుచున్నది. ఇవియేకాక ప్రాచీనగ్రంథముల నన్నిటిని పరిశీలించి రచించబడిన గ్రంథము లనేకము లున్నవి. ఉత్తరామ్నాయ విషయికమగు కాశ్మీర శైవాద్యైత గ్రంథ ములలో శక్తివాదము స్పష్టముగా కన్పడుచున్నది. చిత్సంవిత్సిద్ధి తంత్రాలోకము పరాత్రింశిక ప్రత్యభిజ్ఞాసూత్రము మాలినీ

(శ్రీ)

విజయము కానుక భావిలాసము స్పందకారిక మొదలగునవి శక్తి తత్వబోధక గ్రంథములు. వీనియందు సామాన్యముగా ప్రత్యభిజ్ఞావాదము కూడుకొని యున్నది. ఆవాదము సంవిత్సింద్ధాంతముచు అనగా శక్తి వాదమును ఆధారము చేసికొని ప్రసరించినదని చెప్పుట కవకాశమున్నది. అభినవ గుప్తాదులు ప్రత్యభిజ్ఞావాదమును చక్కగా ప్రతిపాదించినారు. శ్రీతత్వచింతామణి గ్రంథమున కౌలమతముతోనూ, శాక్తప్రబిచారము స్పష్టముగా నున్నది. ఆగ్రంథములోని ఒక ప్రకరణము వట్టుక నిరూపణముగా ప్రకటింప బడినది. శాక్తసంప్రదాయమును గురించి విశేషముగా బోధించు గ్రంథములు సంస్కృత వాఙ్మయమున అపారముగా నున్నవి. వాని సారాలశేషములు సంక్షేపరూపమున హిందీ భాషలో మొదలగు భాషలలో అనువాద మొనర్పబడి యున్నవి.

అతి ప్రాచీనకాలము నుండియు భారతదేశమున శ్రీ శక్తి పూజావిశేషము ప్రసిద్ధము యున్నది. అన్యవర్తముల వారియందును శక్తిపూజ కన్పడుచున్నది. భారతదేశమున ప్రసిద్ధములగు అనేక స్థలములందు శక్తివీరములు స్థాప్రతిష్ఠితములై యున్నవి. ఆ యా నియత సమయములను విశేషాభిమానముతో పూజలోనర్ప బడుచున్నవి. మహానదులకును స్త్రీశ్రవ్యమును బోధించునట్లు అనాదికాలమునుండియు నామములు ఉండబడి సంప్రదాయక్రమమున వచ్చుచున్నవి. ధర్మాధుల నష్టభావమువలన అనేక విధానములు అనేక తంత్రములు అనేక సంప్రదాయములు మధ్యకాలమందును అవతరించినవి. అయినప్పటికి భారతదేశమందు శాక్తసంప్ర

దాయము మాత్రము ఇంకను రమణీయమగు నూపముతో నిలచి యున్నది. తంత్రగ్రంథములందు శాక్తతంత్రములే ప్రసిద్ధములై యున్నవి. అన్ని దేవాలయములందును సవిశేషముగా నున్నవి. మహాశక్తియొక్క పరమోపాస్యత్వమును ప్రపంచమునకు భారతదేశమే చాటిచెప్పినది. నేటికిని ఈ ఒక్కదేశమునందే శక్తి విద్యారహస్యము సజీవమై యున్నది. నిఖిలప్రపంచమునకు ఉపాసనాభిక్షును ప్రసాదింప గలది భారతదేశమొక్కటియే అనుట సత్యవచనము.

భారతీయపురాతత్వములకు సంబంధించిన విషయముల వలె శక్తి ఉపాసనా విశేషముకూడ రహస్యముగా కప్పబడి యున్నది. శక్తిని దేవీరూపమున ఉపాసించుట హిందూ గ్రంథములందు తరువాతికాలమున ప్రారంభమైనదని కొందరు అనుకొనుట అప్రమాణికము. మోహనజోదారోహరపు మొదలగు స్థలములలో భూగర్భమున పరిశోధించి చూడగా అతిప్రాచీనకాలమునుండి భారతవర్షమున ప్రచారమందున్న మహాదేవి ఉపాసనాపద్ధతి తెలియవచ్చును. భారతీయుల శక్తి వాదముతో సమానముగా ఈష్యామైనట్ మిశ్రీశినేషి సృష్ట్యముగా నున్నది. బ్రహ్మతత్వ మెట్టి సూక్ష్మమో అట్టి శక్తితత్వముకూడ సూక్ష్మమై యున్నది. దుర్విజ్ఞేయమై యున్నది. ఈతత్వమును తెలియచేయుటకే అనేక విషయములు ప్రసరింపబడి యున్నవి.

మహాశక్తియొక్క స్వరూపమును తెలిసికొనుటకు మూడుపదార్థములను తెలియవలయును. శక్త శక్తి శక్యములు

ఈ మూడును తెలియతగియున్నవి. సమర్థము అగుదానికీ శక్తము అని పేరు. సామర్థ్యమునకు శక్తియని పేరు. సమర్థుడు తన సామర్థ్యమును దేనియందుంచునో అది శక్త్య మగుచున్నది. అగ్నిదహనకర్మ శక్త్యము. శక్తము అగ్ని. అందలి దాహకత్వము శక్తి. తృణము మొదలగు నట్టివానియొక్క దహనకర్మ శక్త్యము. కాగా శక్తమనగా కారణమని శక్తియోగ్యతయని శక్త్యము కార్యమని తెలియవచ్చును. పృథివ్యాది పంచభూతములందును స్థావరజంగమాది సర్వపదార్థములందును శరీరేంద్రియము లందును ఎట్టెట్టి కార్యమందైనను యోగ్యత అవశ్యకము. ఏవస్తువు నైనను శక్తిరహితమై యుండదు. అన్నము ఆకలిని పోగొట్టు శక్తికలదై యున్నది. జలము దప్పికనుదీర్చు శక్తి కలదై యున్నది. ఇట్లే వస్త్రపుష్పఫలాదులు నీషధులు వనస్పతులు సర్వములు నని తెలియవలయును. నీమ మొదలు గజమువరకు స్తంభాదిపర్యంతము ఏదియేని శక్తితో కూడుకొని యున్నది. అగ్ని మండించు శక్తికలదై యున్నది. తృణము నందు మండునట్టి శక్తియున్నది. ఈవిధముగా ఒక్కొక్క కార్యమందు కారణము భిన్నభిన్న శక్తులను కూర్చుచున్నది. ఘటమొక్కటియే కార్యము. దానియందు కలాలచక్రదండ సూత్ర సలిల శక్తులు ఒకే కార్యమందుంచ బడుచున్నవి. అట్లే ఈ మహాప్రపంచమున ఏవస్తువును చూచినను శక్తి విరహితము కన్పడదు. సర్వవస్తువులందుండునట్టి శక్తియేమి? ఏవస్తువునైనను శక్తిరహితమై ఏల ఉండుటలేదు? ఈప్రశ్నలకు సమాధానము చెప్పుటకు అన్నిటను వ్యాపకమైన

శక్తి ఒకటికలదని గ్రహింపవలయును. ఆమహాశక్తియే సర్వ
 పదార్థములందును కూడుకొనియున్నది. అదియే మూల
 ప్రకృతియని బ్రహ్మయని పరమాత్మయని మాయయని అనేక
 విధముల చెప్పబడుచున్నది ఇట్లు చెప్పబడునదియే మహాశక్తి.
 శక్తియనునామము ప్రతిమానవునకును అనుభవమునందున్నది.
 శక్తి శక్తిము చెందును పరస్పరము భిన్నములని కొందరం
 దురు. అభిన్నమని కొందరివాదము. భిన్నాభిన్నములని
 వేరొకరివాదము. ఈవిషయమున ఆస్తిక దర్శనములందు
 ఏకమతములేదు. శక్తియనునది పదార్థాంతరము కాదని
 తార్కికులు చెప్పుదురు. శక్తిస్వరూపము సాధారణముగా
 తాకిక ప్రత్యక్షవిషయము కాదు. కొన్నికొన్ని విశిష్టకార్య
 ముల ద్వారా ఆ స్వరూప మూహింపవలసియున్నది. ఈ
 మహావిపుల విశ్వమున కంతటికిని పరబ్రహ్మ కారణము. అతడు
 శక్తుడు. ఈ ప్రపంచనిర్మాణమునకు సమర్థమగు యోగ్యత
 పరమాత్మయందున్నది. అదియే శక్తి. అట్టిశక్తికన్నపరమాత్మ
 అతిరిక్తుడుకాదు. ఒకేపదార్థము దృష్టి భేదము ననుసరించి భిన్న
 భిన్నముగా కన్పడవచ్చును. పరమేశ్వరునకును పరమే
 శ్వరశక్తికిని ధర్మధర్మ భావమున్నది. పరమేశ్వరుడు ధర్మి.
 శక్తి ఆతని ధర్మము. ధర్మధర్మలకు భేదములేదు.
 అఖండమగు పరబ్రహ్మతత్వము ప్రపంచవిలాసమునకు ఉన్న
 ఖమై యున్నప్పుడు పరమేశ్వరశక్తిగా వ్యవహరింపబడును.
 మోక్షఫలము నిచ్చునదై నివృత్తికి ఉన్నఖముగా నున్న
 ప్పుడు పరబ్రహ్మగా చెప్పబడుచున్నది. పరమాత్మసచ్చిదా

నందమయుడు. పరమాత్మశక్తియు సచ్చిదానందస్వరూపిణి. పరమేశ్వరునుండి శక్త్యావిర్భావము పొందగా త్రిలోకములు చతర్దశభువనములు నుత్పన్నము లగుచున్నవి. ఆ శక్తి తిరో భావముపొందగా జగత్తు అభావరూపమగుచున్నది. వేద శాస్త్రాదులందు శక్తిపద ముపయోగింప బడినదని నిరూపింప బడినది. దేవి పరాశక్తి. ఈశ్వరి మూలప్రకృతి అనియు చెప్ప బడుచున్నది. విజ్ఞానానందఘనమైన బ్రహ్మతత్వము ఆత్మం తము సూక్ష్మము గుహ్యము అగుటవలన ఆరూపము నానాప్రకారముల చెప్పబడుచున్నది. శ్రద్ధాపూర్వక ముగా విజ్ఞానానందస్వరూపమైన మహాదేవిని ఉపాసింప వలయును. సమస్తజగద్రూపమై భాసించునది శక్తియే. అన్ని టియందును వ్యాపకమైయుండుటవలననే అది మహాశక్తియని పరాశక్తియని చెప్పబడుచున్నది. ప్రపంచకమంతయు త్రిగుణా త్మకమై యున్నది. అట్టియపుడు త్రిగుణాత్మకమైన తత్వమునే ఉపాసింపవలయును. పరాశక్తి త్రిగుణములతో కూడుకొని యున్నది. బ్రహ్మనిర్గుణము. అది ఉపాస్యముకాదు. అది అందరకు విశ్లేయము. శక్తి ఒక్కటియే ఉపాస్యము. శివకేశవాదుల నెవరెవరి నర్చించినను మహాశక్తినే ఆరాధించినట్లు అగును. గుణమయముగా నుండునట్టి ఏ యే దేవతారాధనమైనను శక్తి యొక్క ఆరాధనమే యగుచున్నది. మహాశక్తియందు శబ్ద విధానము ననుసరించి స్త్రీత్వము భాసించునప్పటికి అచట ఏనియమమునులేదు. పరాశక్తి స్త్రీ యనికాని పురుషుడనికాని ఉపాసింపబడును.

ఉపాసనచేగాని మానవుడు తరింపడు. మానవుని ఉపాసనవలన శక్తియొకటి సిద్ధమగుచున్నది. శక్తి అనేకవిధముల నుండవచ్చును. ఈవిషయముస్పష్టమే. ఆ యా శక్తులను సంపాదించుటకు ఆయా దేవతల నారాధించుట లోకప్రసిద్ధమై యున్నది. ఏశక్తియేని మహాశక్తియే అగుచున్నదని నిరూపితార్థము. “పరాస్యశక్తిఃవివిధైవ స్త్రూయతే” అను వచనానుసారమున పరమేశ్వర సంబంధమైన ఆత్మశక్తి అనంతరూపములతో అవభాసించుచున్నది. ఉపాసకుల సౌలభ్యమునకు ఆ మహాశక్తి యొక్కటియే అనేక నామములతో చెప్పబడుచున్నది. ఆత్మశక్తి మహావిద్య పరాశక్తి త్రిపురసుందరి లలిత భట్టారిక మహాకాళి మహాలక్ష్మి మహాసరస్వతి మొదలగు నామములతో శక్తివిశేషమే నిరూపింప బడుచున్నది. శక్తి నుపాసించువారలకు శక్త తత్వము సిద్ధించును. నామరూపరహితమైన తత్వమును సాధకు డుపాసింపజాలడు. ఉపాసనఅనునది అంతరంగ కార్యము. అంతరంగము గుణమయము కావున గుణాత్మకమైన తత్వమే ఉపాస్యమగుచున్నది. పరమాత్మ తత్వము నిర్గుణము నిర్ధర్మకమని గ్రంథములు చెప్పుచున్నవి. అట్టిది ఉపాస్యము కాజాలదు. గుణరహితమునుండి గుణసహితముత్పన్నమగుటలో అఘటన ఘటనా సమర్థమగు పరాశక్తియే హేతువు. ఆ పరమాత్మశక్తి వలన గుణమయమగు సృష్టికలుగగనే నామరూపము లావిర్భవించినవి. ఆత్మతత్వమునుండి వెలువడిన నామము మహామంత్రము. అది మొదటిసృష్టి. ఆత్మసృష్టి శక్తిరూపము పొందుచున్నది. కాబట్టి శ్రీశక్తి మంత్రమయి దేవతయని గ్రహింప

వచ్చును. నామమునకు రూపములేదు. రూపరహితమునుండి స్వరూపము వెలువడును. ఇందును ఆత్మశక్తియే హేతువు. శబ్దము సృష్టిప్రణాలికను కూడుకొని నానావిధమగు ధ్వన్యాత్మకత్వము పొందును. ఈధ్వని తత్వమంతయు పరమేశ్వరీ విలాసమే. సృష్టిప్రణాలికలో కూడుకొనిన శబ్దము రేఖారూపము పొందినది. ఆవిశ్వరూపములగు నాదమున బిందువు సముత్పన్నమై ఉచ్ఛ్వాసత్వముపొంది నానావిధసృష్టికి హేతువగుచున్నది. శబ్దముయొక్క గమనిక తరంగరూపముగా నుండునని ప్రామాణికులు చెప్పచున్నారు. కదంబకోరక న్యాయమున సముద్రతరంగన్యాయమున ధ్వని ప్రవాహమును తాత్త్వికు లూహించుచున్నారు. మొగ్గలవలె రేకులవలె కోణాకారములతో అనేక విధమున ఉచ్ఛ్వాసబిందువు మారుట సుప్రసిద్ధము. కావున శబ్దమునకు సృష్టిలోని ప్రణాలికలో బిందువు వృత్తము దశములు కోణములు ఏర్పడును. ఇవన్నియు రేఖల సముదాయములో సిద్ధము లగుచున్నవి. ఇట్లుద్భవముపొందిన శ్రీ తత్వము యంత్రరూపమును పొందుచున్నది. కావున పరమేశ్వరీశక్తి సర్వ మంత్రాత్మికము సర్వ యంత్రాత్మికము అగుచున్నది. నానావిధరేఖల యొక్క తగిన ఆకారవిన్యాసము సుస్పష్టమగు రూపములు పొందును. ఆరూపమునందు దేవత అనుగతమైయున్నది. ఆరూపము ఏకరూపముననే ఉండునని అనుకొన నక్కరలేదు. అనంతరూపములచట నావిర్భవించును.

• ఆమహాదేవి అనంతరూపాత్మికయై శోభించుచున్నది. సర్వ విద్యాత్మిక సర్వ తంత్రాత్మిక అయిన పరాదేవియొక్క విచిత్ర

విలాసము అత్యంతము హృదయంగమము. శ్రీ శక్తి శ్రీ విద్య అత్యంతము గంభీరము. అద్వానియోగ్యత నిరూపించుట శక్యముకాదు. శ్రీ విద్యాంతర్గతములైన అనేకవిషయములున్నవి. వాని నిరూపణములేక శ్రీ విద్యనే నిరూపించుట అశక్యప్రాయము.

శ్రీవిద్యయే లలిత రాజరాజేశ్వరి మహాప్రసంగపురసుందరి బాల పంచదశి పోడశి మొదలగు నామములతో విఖ్యాతమై యున్నది. వీనియన్నిటికిని మూలతత్వ మొకటియే. ఈ చెప్పబడినవన్నియు అవస్థాభేదమునకు పరిచాయకములు. అనంత సంఖ్యాకములగు మంత్రములు కలవు. వానియందు కొన్నిటికి మహావిద్యలని పేరు. మహావిద్యలు పదియని ప్రసిద్ధి. దశ మహావిద్యలలో పోడశీవిద్యయే శ్రీవిద్యగా చెప్పబడుచున్నది. సాధారణముగా ఉపాసకులందరును తమ ఉపాస్య దేవతయే సర్వప్రధానమని సర్వ శ్రేష్ఠురాలని పరబ్రహ్మాత్మికయని ఆభిమానింతురు. ఈ భావనతో చూచినచో కాళితార పోడశి మొదలగునవన్నియు సమానవిద్యలే. కావున విశేష నిరూపణమునకు ఆవశ్యకత లేదు. తమ తమ ఉపాస్యదేవతను సర్వప్రధానముగా తలచుట ఆయా దేవతాభక్తులకు సముచితమే. తదనుసారముగా కాళీభక్తులకు మహావిద్యలలో కాళీవిద్య సర్వశ్రేష్ఠముగా భాసించుట అనుచితము కాదు. కాని శ్రీ విద్యా ప్రాధాన్యవిషయమున విషయవివేకము వేరుగా నున్నది. శ్రీవిద్యయొక్క మహత్వము వాస్తవికము. అది కేవల భక్తికల్పితము కాదు. దశమహావిద్యలలో కాళీ

విద్య తారావిద్య షోడశీవిద్య సర్వప్రధానములు. ఈమూడిటి నుండి తొమ్మిదివిద్య లుత్పన్నములైనవి. ఈతొమ్మిదియు వీనికి పూరకమైన విద్యయుకలసి దశమహావిద్య లగుచున్నవి. మూల భూతమగునది ఏకవిద్యయే. సర్వమూలభూతమైన విద్యయే శ్రీ విద్య యనబడుచున్నది. ఇదియే బ్రహ్మవిద్య. ఇదే బ్రహ్మమయీ విద్య. కాళీతారాదివిద్యలును షోడశీవిద్యయగు శ్రీవిద్యతో సంబంధించియున్నవి. కావున మొత్తముమీద దశమహావిద్య లందు శ్రీవిద్య సర్వప్రధానమని అంగీకరింపవచ్చును.

శ్రీవిద్యాశబ్దమున శ్రీత్రిపురసుందరీ మహామంత్రము. ఆ మంత్రమునకధిస్థాత్రియగు దేవత ఈరెండును తెలియ బడుచున్నవి. సామాన్యముగా శ్రీశబ్దమునకు లక్ష్మీ అని అర్థము. శ్రీవిద్యాప్రభావమును వర్ణించునట్టి గ్రంథము ననుసరించిచూడగా మహాత్రిపురసుందరియే శ్రీశబ్దమునకు ముఖ్యార్థమని తెలియుచున్నది. శ్రీలక్ష్మీ మహాత్రిపురసుందరిని చిరకాల మారాధించినది. అనేక వరదానముల పొందినది. తాను కేవలము శ్రీశబ్దముచే భ్యాసించి పొందవలయుననియు లక్ష్మీ కోరుకొనినది. అప్పుడినుండి శ్రీశబ్దమునకు మహా లక్ష్మీ సిద్ధమైన అర్థముగా గ్రహింపబడుచున్నది. కాగా మహాలక్ష్మీ అను అర్థము శ్రీపదమునకు గౌణము. శ్రీ అనగా మహాత్రిపురసుందరి దేవత. ఆమెను ప్రతిపాదించు విద్య ఆయమ మంత్రము శ్రీవిద్య అనబడుచున్నది. వాచ్య వాచకములకు భేదములేదు. కావున ఆమంత్రమున కధిస్థాత్రియైన దేవతయు శ్రీవిద్యగా చెప్పబడుచున్నది. సామాన్య

ముగా శ్రీశబ్దము శ్రేష్ఠత్వమును బోధించును. శ్రేష్ఠులను చెప్పినపుడు మొదట శ్రీశబ్దమును ప్రయోగించుట ప్రసిద్ధమయినది. శ్రేష్ఠత్వములోని తారతమ్యానుసారముగా మూడు స్థానాదులు పర్యాయములు వరకు శ్రీశబ్దమును ప్రయోగింపవచ్చునని శాస్త్రములు ప్రమాణములుగా నున్నవి. ఇప్పటికిని ఆయా సంప్రదాయ ప్రవర్తకాచార్యులకు ౧౦౦౮ వరకు శ్రీప్రయోగ మొనరించుచున్నారు. కావున శ్రీశబ్దము శ్రేష్ఠతను పూజ్యతను సూచించునది యని గ్రహింపవచ్చును. పరబ్రహ్మ సర్వశ్రేష్ఠుడు. బ్రహ్మకలాంశమగుటను శ్రీశబ్దము సూచించును. ఎవరెవరియందు అంశముగా నైనను బ్రహ్మకళ అవభాసించునో వారు శ్రీశబ్దపూర్వకముగా వారి వారి నామములచే వ్యవహరింపబడుచున్నారు. శ్రీవిష్ణు శ్రీశివ శ్రీదుర్గ శ్రీకృష్ణ శ్రీగురు మొదలగు పదములలో బ్రహ్మశము గోచరమగు చున్నది. సర్వకారణభూతమైన ఆత్మ శ్రీశక్తి త్రిపురేశ్వరి సాక్షాత్ పరబ్రహ్మస్వరూపిణి అగుట వలన కేవల శ్రీశబ్దముచేకూడ చెప్పబడుచున్నది. సా శ్రీ అమృతా సతాం మొదలగు శృతియు పరబ్రహ్మస్వరూపిణి యగు శ్రీవిద్యను స్తుతించేయుచున్నది. విభిన్న దేవతలను ఆరాధించినచో పశుపుత్ర ధనధాన్యస్వర్గాది ఫలములు సంప్రాప్తములగును. ఇట్లు ఆ యా దేవతల విశేషములను చెప్పినట్టి శాస్త్రములు బోధించుచున్నవి. శ్రీవిద్యోపాసకులకు తాకిక ఫలమును సంప్రాప్తమగును. దానితోపాటు ఆత్మజ్ఞాన ఫలమును కల్గును. అధర్వణ వేదపు ఉపనిషత్తులలో

“పాంశాకుశ ధనుర్బాణాసనాం వేద సశోకంతరతి” అను
వచనములో శ్రీవిద్యోపాసకునకు శోకో తీర్ణతారూప
మగు ఫలమును లభించునని చెప్పబడియున్నది. ఆత్మ
జ్ఞానికి సంప్రాప్తమగునట్టి శోకో తీర్ణత శ్రీ ఉపాసకునకు
కూడ నిశ్చయముగా లభించునని పరమార్థము. కావున
ఫలైక్యమునుబట్టి శ్రీ విద్యయే బ్రహ్మవిద్యయని నిర్వివాద
ముగా సిద్ధాంతము చేయవచ్చును.

కొందరిట్లునుకొనవచ్చును. శోకమోహముల తరించుట
అనునట్టిదే అభీష్టఫలమైనప్పుడు “ఆత్మావాలరేశోతవ్యః”
అనువచనానుసారముగా శ్రవణమననాదుల నాచరించి
నివృత్తిమార్గమున ప్రసరించుటయే ఉదితము. శ్రీవిద్యో
పాసనాత్మకమైన కర్మకాండయందు ఏల ప్రవర్తింపవలయును?
అని. ఇందీసమాధానమును గ్రహింపవలసియున్నది. ఆత్మజ్ఞాన
ప్రాప్తికి శ్రవణమననాదులు చెప్పబడుట సత్యమే. అయినప్ప
టికి అవి అత్యంతము కష్టసాధ్యములైయున్నవి. అవి ప్రఖర
వైరాగ్యమార్గములు. కోటిమందిలో ఏయొక్కడోగాని
తదధికారి కాజాలడు. తన పూర్వపుణ్యవశమున తన సౌభాగ్య
వశమున సగృహసన్నిధానమందు యోగ్యసంప్రదాయములో
శ్రీ విద్యోపాసన లభించినట్లైన సామాన్యమానవుడుకూడా
తన ఉపాసనా పరిపాకమున శ్రీమాత శ్రీమహారాజ్ఞికన్న
భిన్నముకానట్టి గురుకృపవలన ఈజన్మయందే ఆత్మజ్ఞాని కావ
చ్చును. శ్రవణమననమార్గమునందు ఒకప్పుడైన పతనశంక
యున్నది. శ్రీవిద్యోపాసనమార్గమున శ్రీగురురూపమైన

తన శక్తివిలాసముద్వారా బ్రహ్మ విష్ణువు మొదలుగాగల ఐదు
 పేరులను పొందుచున్నారు. వామాదిశక్తుల సాన్నిధ్యమున
 సృష్టిస్థితిలయ నిగ్రహానుగ్రహ రూపమును పంచకృత్యములను
 సంపాదించు చుండును. బ్రహ్మాదులు తమతమ వామాదిశక్తు
 లతో రహితులై అసమర్థులైనప్పుడు వారు ప్రేతములని చెప్ప
 బడుచున్నారు. వారియందును బ్రహ్మ విష్ణువు గుర్తుడు
 ఈశ్వరుడును ఈనల్లరును పాదములు. వీరిపై సదాశివుడు
 ఫలకముగా నుండును. మహాకామేశ్వరాంకమందు మహాకామే
 శ్వరి ప్రకాశించుచుండును. కామేశ్వరీదేవతకు నాల్గుభుజములు.
 ఆ నాల్గుభుజములందును పాశము అంకుశము ఇక్షుధనువు
 పంచపుష్పబాణము లుండును. ఇట్లామె రూపమును
 ధ్యానింపవలయును. ఇట్లామె ధ్యేయరూపమును వర్ణింపబడి
 నప్పటికి వాస్తవస్వరూపము ఈవిధముగా తెలియవలయును.
 వీరి తత్వములందు రాగము అనగా ప్రీతి అను తత్త్వమే పాశము.
 ఆరాగమును శ్రీ మాత పాశరూపమున ధరించినది. క్రోధమే
 అంకుశము. సంకల్పవికల్పాత్మకమగు క్రియారూపమైన
 మనస్సు ఇక్షుధనువు. శబ్దస్పర్శరూపరసగంధములు పుష్ప
 బాణములు. పాశము ఇచ్ఛాశక్తియని, అంకుశము క్షాంతశక్తి
 యని, బాణధనుస్సులు క్రియాశక్తి స్వరూపములని వర్ణింప
 బడుచున్నవి. పూర్వముచెప్పిన విధమున మహాకామేశ్వరుని
 అంకమునందు పాశాంకుశాదులను ధరించిన పంచప్రేతాస
 నాసీనయైన మహాత్రిపురసుందరిని పూజించుట బహిర్యాగ
 మనబడుచున్నది. అదియు అనేకపద్ధతులలో అనేక ప్రకార

ములతో విహితమైయున్నది. అంతర్యాగమే రహస్యపూజ
యనబడుచున్నది. రహస్యపూజావిశేషము గురుసన్నిధాన
మున సంప్రదాయ విశేషముగా తెలియతగియున్నది. అట్లా
సంప్రదాయ విశేషముగా తెలుసుకొనిన ఆ అంతర్యాగమున
ప్రతిదినమునను ఏకాంతమున నుండి చిచ్ఛక్తిని ఆరాధించు
సాధకుడు సాక్షాత్ శివుడగును. భక్తుని ఉపాసనాసౌకర్యము
కొరకు అత్మశక్తి యగు శ్రీవిద్య స్థూలమని సూక్ష్మమని పర
మని మూడువిధముల ప్రకటమగుచున్నది. పరదేవియెక్క-
స్థూలమగు రూపము మంత్రసిద్ధిపొందిన ఉత్తమసాధకులకు
ప్రత్యక్షమగును. అట్టి ఆరూపము కరచరణాద్యవయవము
లతో కూడుకొన్నదై నిరతిశయ సౌందర్యము కలదై గోచర
మగును. లోకోత్తరాహ్లాదకమగు తేజోరాశిగా ఉన్న ఆ
రూపమును సాధకుడు తన నేత్రములతో చూడగలడు. తన
హస్తములతో చరణముల స్పృశింపగలడు. పుణ్యవంతులైన
సాధకులకు మంత్రాత్మకమగు దేవరూపము గోచరించును.
అట్టి మహనీయులకు కర్ణేంద్రియమున వాగింద్రియమున
మంత్రప్రత్యక్షము కలుగును. మంత్రమయి అగు దేవత మంత్ర
వర్ణములలో అవభాసించును. దేవతయొక్క శరీరావయవ
ములను మంత్రవర్ణములతో భావించి మంత్రాత్మక స్వరూపము
కల్గియున్నట్లు గోచరము చేసికొని సాధకుడు ధన్యుడగును.
మంత్రధ్వని శ్రవణమున కర్ణేంద్రియమును మంత్రోచ్ఛారణ
మున వాగింద్రియమును ధన్యమగును. సర్వమంత్రములకును
మూలభూతమైన మాతృకా సరస్వతీరూపము మంత్రాత్మిక

రూపమని చెప్పబడుచున్నది. మూడవది వాసనాత్మకమగు రూపము. మహాపుణ్యాత్ములైన సాధకులు మనోరూప మగు ఇంద్రియముతో ఆరూపమును గ్రహింతురు. ఆత్మశక్తి యగు జగన్మాతకు చైతన్యము స్వరూపము. ఆత్మచైతన్యము మనస్సుచే అనుభవింపబడును. ఉత్తమమధ్యసూధమహాపు లగు అధికారుల తారతమ్యములనుబట్టి ఉత్తమమధ్యసూధమ రూపములైన ఈరూపములు ఉపాసనలో చెప్పబడుచున్నవి. వీనికిని అతి రిక్తముగా పరమేశ్వరీ రూపము కలదు. అది వాఙ్మనస్సుల కతీతము. కేవలము ముగ్ధులగువారే అఖండ మగు అహంతా రూపమున దాని ననుభవింతురు.

ఆత్మశక్తిరూపిణి అగు దేవత శ్రీ విద్య. ఆమంత్రమును ఉపదేశించిన సిద్ధగురువు శ్రీవిద్యామంత్రము ఈ మూడిటి యందును అభేదబుద్ధిని భావించుట ముఖ్యమగు ఉపాసనా పద్ధతి. అభేదభావన సంపూర్ణమైనప్పుడు పరమసిద్ధి లభించును. అది శ్రీ నాథాదుల గురుసంప్రదాయ క్రమభావము శ్రీవిద్యా గురువులందు సంక్రమించిఉండును. అట్టివారియందు శ్రీవిద్యాఽభేదము సిద్ధప్రాయమై యున్నది. అట్టిగురువుతోటి అభేద మును భావించినప్పుడు శిష్యుడుకూడ శ్రీవిద్యతోటి అభేద మును పొందగలడు. శ్రీవిద్యతోటి అత్యంతమభేదము సిద్ధించుటకొరకు గురుకృప అత్యంత మావశ్యకము కావున గురువుతోటి అభేదమును భావించుట నితాంత మావశ్యకమై యున్నది. ఘటకలశకుంభపదములు సమానార్థకములు. అట్లే గురుమంత్ర దేవతాపదములన్నియు ఏకార్థవాచకములని

చెప్పబడుచున్నది. శ్రీవిద్యలో పండ్రెండు సంప్రదాయములున్నవి. శ్రీవిద్యోపాసకులు పండ్రెండుగురు ప్రసిద్ధులు. మనువు చంద్రుడు కుబేరుడు లోపాముద్ర మన్నభుడు అగ్ని సూర్యుడు ఇంద్రుడు స్కందుడు శివుడు, క్రోధ భట్టారకుడు. ఈతడే దుర్వాసముని. వీనియందు ప్రత్యేకముగా వేరువేరు సంప్రదాయములు కలవు. లోపాముద్రా మన్నభ సంప్రదాయములు ఇప్పుడు ప్రచలితములై యున్నవి. వానియందుకూడ మన్నభ సంప్రదాయము అనగా కామరాజవిద్య సర్వతో ముఖమై యున్నది. కామదేవుడు నిర్వాజమగు ఆరాధనచేసి శ్రీమాతను ప్రసన్ను చేసికొనినాడు. ఇతర దుర్లభములగు వరములను ఆమె అతని కిచ్చినది. అందరి ఉపాసకులలో కామరాజవిద్యకు శోభనత్వమును కూడా ఆమె ప్రసాదించినది. అప్పటినుండియు కామరాజవిద్య విశేషప్రచారము పొందినది. కామరాజవిద్య కాదివిద్య అనబడుచున్నది. లోపాముద్ర విద్య హాదివిద్య యనబడును. రెండును పంచదశవర్ణాత్మకములే. తత్సంప్రదాయములందు కామేశ్వరాంక నిలయయగు కామేశ్వరీపూజామంత్రములలో కాదిహాది విద్యాయుక్తమైన మంత్రయోజన ప్రసిద్ధమై యున్నది. మిగిలిన మనుచంద్రాది పదివిద్యలు ఆమ్నాయపాఠమునందే యున్నవి. ప్రసిద్ధమైన ఉపాసనాపద్ధతిలో వానికి విశేషోపయోగము లేదు.

శ్రీకామరాజవిద్యయే శ్రీవిద్య. ఈవిద్యకే త్రిపురావిద్య యనిపేరు. త్రిమూర్తులకన్నను పురాతన మగుటచే త్రిపుర యనబడుచున్నది. గుణత్రయాతీతమై త్రిగుణములను నియ

మించునదియై ఉండునట్టి శ్రీశక్తి త్రిపుర అనబడును. త్రిపురాశబ్దమునకు అనేక విధములగు అర్థములు ప్రసిద్ధములై యున్నవి. ఇడా పింగళా సుషుమ్నా నాడులు త్రిపుర అనబడును. మహాబుద్ధి చిత్తములను పురములలో నివాసముచేయు దేవి త్రిపుర యనబడును. త్రిమూర్తులకు జనని అగుటచే త్రిపుర యని చెప్పబడును. వేదత్రయమయినదేవత అగుటవలనను శ్రీ త్రిపురయనబడును. మహాప్రళయమందు త్రిలోకములను తనయందు లీనము చేసికొనినది అగుటచే త్రిపురయనియు వ్యవహరింపబడును. త్రిపురాదేవి శక్తిత్రయాత్మిక. ఆమెకు ఇచ్ఛాశక్తి శిరోభాగము, జ్ఞానశక్తి మధ్యభాగము, క్రియాశక్తి అగ్లోభాగము ఇట్లు సంకేతపద్ధతిలో ఆస్వరూపము గ్రహింపబడుచున్నది. త్రికూట నివాసిని యగుటయు త్రిపురాదేవి యనబడును. అవస్థాత్రయము త్రిపురయనబడుచున్నది. అవస్థాత్రయమందు భాసించునట్టి ఆ మహాదేవి త్రిపురాశబ్దవాచ్య. మాతృమేయమానములు కూడియుండుటనుకూడ శ్రీశక్తి త్రిపురయనబడును. త్రిపురాదేవియే ఆత్మశక్తి అగ్నిజ్వాలప్రజ్వలించి అంగారసమష్టియందే ఆవిర్భవించి శాంతమగునట్లు సమస్థ మాతృమండలశక్తి సంఘట్టరూపిణి మహాచైతన్యాత్మికయగు శ్రీస్వరూపము ఎచటనుండి ఆవిర్భూతమగునో ఎచటెచట అంతర్భూతమగునో ఏతరగమనగాని ఏయైవలనగాని కన్పడదు. ఆత్మశ్రీస్వరూపమగు శ్రీవిద్య తన లీలచే ఎప్పుడు శరీరమును ధరించునో అప్పుడే వేదశాస్త్రములు ఆ నిరూపణము చేయును. ఆమహాశక్తి చిచ్ఛక్తి

పేరుతో చెప్పబడినది. ఆదేవి లీలావిగ్రహముయొక్క మాహాత్మ్యము అనంతము. ఇతర దేవతాధ్యానముకన్న శ్రీవిద్యాధ్యానమందు విశేషమున్నది. సర్వదేవతల ధ్యానమునందు వరాభయము ద్రలుండును. ఆయా దేవతలు తమతమ భక్తులకు వరాభయము లిచ్చుటలో భావము స్పష్టము చేయుదురు. తన అభీష్టములను సంపాదించి తన భయములను సోగొట్టునట్టి దేవతనే సాధారణముగా భక్తుడు ఆరాధించును. శ్రీవిద్య యన్ననో బ్రహ్మమయి దేవత. సర్వజగతుల్యాణమునకు ఆదేవి ఆవిర్భవించినది. అట్టి మహాదేవికి వరాభయప్రదాన రూపమగు నాటకమును ప్రదర్శించుటలో ఆవశ్యకత ఏమి యున్నది? శంకరభగవత్పాదుని స్తోత్రమున ఈ అర్థము కలదు. “మాతా! నీకన్న ఇతరులు తమహస్తములందు వరాభయదాన ముద్రలను ధరింతురు. తల్లీ నీవొక్కతే వే వరాభయదాన ముద్రాభినయము చేయవు. కాని నీభక్తులకు వరాభయములు లభించు చున్నవి. మాతా! భక్తసముదాయమునకు భయము నుండి రక్షించుటవాంఛాసమధికమైన ఫలమునిచ్చుటకు సర్వ లోకశరణ్యురాలవైన నీచరణములే శరణములై యున్నవి”. ఇతర దేవతలు తమ చేతులతోనిచ్చు ఫలములను బ్రహ్మ మయిదేవతయగు మహాదేవి తన శ్రీచరణములచే ప్రసాదించు చున్నది. శ్రీవిద్యకు సంబంధించిన లీలావిగ్రహములు అనంతములుగా నున్నవి. ఇంద్రాదిదేవతలయొక్క గర్వపరిహారము నకై శ్రీమాత కుమారి రూపమున ప్రకటితమైనది. సర్వకారణమైన పరబ్రహ్మ విష్ణువు శివుడు. వీరలయొక్క సృష్టిస్థితి

సంహారాత్మకమైన కార్యమునందు సహాయముచేయుటకై పరమేశ్వరి సరస్వతి లక్ష్మి పార్వతిరూపమున ఆవిర్భవించి త్రిమూర్తులను వివాహమాడినది. అందుచే పరమేశ్వరి త్రిరూప అనబడును. ఒకప్పుడు మర్త్యలోకమునందు మానవులు యజ్ఞ యాగాదులొనరింపలేదు. ఇంద్రాదిదేవతలు చింతనమొనర్పసాగిరి. బ్రహ్మ ఆదేశానుసారముగా దేవతలు శ్రీమహాలక్ష్మిని ఆరాధించిరి. శ్రీమహాలక్ష్మి తనపుత్రుడగు కామదేవుని దేవకార్యమున సహాయమునకై పంపినది. కామదేవునకు భూలోకపతి వీరవ్రతునకు ఘోరయుద్ధము జరిగినది. కామదేవుడందరిని జయించినాడు. వీరవ్రతుడు ఈ ఆపదను పోగొట్టుకొనుటకు శంకరు నారాధించెను. శంకరానుగ్రహమున త్రిశూలాత్మకమగు బాణము వీరవ్రతునకు లభించినది. అప్పటియుద్ధములో ఆ బాణమున కామదేవుడు హతుడైనాడు. లక్ష్మి త్రిపురాదేవి అనుగ్రహమున అమృతద్రావరమున ఆతని బ్రతికించినది. శంకర ప్రభావమున తనకు పరాజయము కల్గినదని కామదేవుడు శంకరునిపై ద్వేషము వహించెను. దేవిని ఆరాధించి శంకరుని హరించుటకు కామదేవుడు ప్రతిజ్ఞపట్టినాడు. త్రిపురాదేవిచే పంపబడిన శ్రీగౌరీదేవి అచట సాక్షాత్కరించినది. శంకరుని గొప్పతనమును చెప్పి ఆతనితోటి స్పర్థ ఉచితముకాదని గౌరీదేవి చెప్పినది. కాముడు తనపట్టుదలను విడువలేదు. గౌరి కోపించి నీవు శంకరునివలన దగ్ధమగుదువు అని శపించెను. మహాలక్ష్మి అదివిని పతినిందవలన నీవును దగ్ధమగుదువు అని గౌరిని శపించెను. పిమ్మట లక్ష్మి గౌరి ఇద్దరును యుద్ధమొన

ర్చిరి. ఒకరొకరి ప్రహారములవలన మూర్ఛితులైరి. సరస్వతి మధ్యస్థత వహించినది. యుద్ధము శాంతమయ్యెను. శివుని జయించుటకు కాముడు మహాలక్ష్మీవలన సాభాగ్యాప్తోత్తర శతనామస్తోత్రము నుపదేశము పొందెను. అతడు మందర గుహలో ఆరాధించినాడు. దేవి ప్రసన్నయై స్వప్నమున కామదేవునకు దాచబడిన పంచదశీవిద్య నుపదేశించినది. మూడు దివ్యవర్షములు ఏకాగ్రతతో కామదేవుడు శ్రీదేవిని ఆరాధించినాడు. భగవతి ప్రసన్నయై సాక్షాత్కరించినది. తన ధనుశ్శరములనుండి ధనుశ్శరములను ఉత్పన్నముచేసి కామదేవుని కిచ్చినది. కామా! నీవిప్పటినుండియు అజేయుడ వయ్యెదవు అని ఆమె అనుగ్రహించినది.

దక్షయజ్ఞమున పతినిందనువిని శౌరి భస్మమైనది. పిమ్మట హిమవంతునకు కూతురైనది. శివతపోభంగమును చేయుటకు మన్మథుడురాగా శౌరీసన్నిధానమున శివుని నేత్రాగ్ని మన్మథుని దహించినది. ఇట్లనేకవిధముల లీలా విగ్రహములు పరమేశ్వరికిని రూపింపబడినవి. వానిలో కొన్ని విశేషములు మున్నుండు చెప్పబడును.

నానావిధమైన భావనాపరంపర చిరప్రరూఢమైనప్పుడు గాని మనసము చేయుసామర్థ్యము కల్గదు. చక్కగా మనసశీలుడైన మూనవుడు తత్వాంశమును గ్రహింపగలడు. అత్మ శ్రీ భావసంపదను అవగాహము చేసికొనుటకు ఈ క్రిందివిధమునకూడ భావించుట సముచితము. లోకస్వభావమంతయు ద్వివిధముగ నున్నది. ప్రవృత్తి స్వభావము నివృత్తి

స్వభావము. ప్రవృత్తియు నివృత్తియు రెండును ప్రపంచమును సూత్రానుబద్ధము చేసినవి. నివృత్తియే సర్వవిధముల సర్వజీవులకు ఆకాంక్షణీయము. దాని ననుసరించియే ప్రతిమానవుని ప్రవృత్తియు ప్రచలిత మగుచున్నది. ప్రవృత్తిమార్గమందు చక్కగా ప్రసరించినగాని చరితార్థకల్గదు. ప్రవృత్తి సామాన్యముగా రెండు విధములుగా నుండును. ఒకటి దైవము. రెండవది ఆసురము. ఆసురప్రవృత్తియందు కూడ ద్వివిధత్వమున్నది. ఆ స్తికమైన ప్రవృత్తి ఒకటి. నా స్తికమైన ప్రవృత్తి వేరొకటి. సామాన్యముగా ప్రవృత్తియంతయు కామనాపూర్వకముగా నుండును. ఇష్ట సాధనతాజ్ఞానము లేకపోయినచో మానవుడు దేనియందును ప్రవరింపడు. కామన నానావిధమున నుండును. కామనాభేదమున ప్రవృత్తి భేదము కలుగును. మానవుని ప్రవృత్తియందు అనేక విధములగు నుపాయము లపేక్షితములు. ఉపాయభేదమువలన వ్యాపారభేదము సిద్ధమగుచున్నది. కామనాసిద్ధి యున్నప్పుడే దేవతానుగ్రహము కలుగును. అట్టి అనుగ్రహ సంపాదనకు మానవుడు ప్రయత్నింపక తప్పదు. ఆ ప్రయత్నమే ఉపాయమని సాధనమని తంత్రమని చెప్పబడుచున్నది. తంత్రగ్రంథము లన్నియు బ్రహ్మకాండ శేషభూతములు. తంత్రములు బహురూపములై యున్నవి. అనేక తంత్రములందు చెప్పబడిన విధానము లొక మానవునకు అనుష్ఠానశక్యములు కావు. ఏదియేని నియతానుష్ఠాన మావశ్యకము. అట్లనుష్ఠానమందు నియతత్వమును సంపాదించుటకు గురుసమ్మత

మగు అర్థమునే కర్తవ్యముగా తలచవలయును. మానవు
నకు సహజముగా సుఖాకాంక్ష ఉండును. దుఃఖ నివృత్తియు
మానవున కభిలషితము. అది స్వాభావికప్రవృత్తి. సుఖము
కల మానవుడు సుఖమును ప్రసాదింపగలడు. నిత్యసుఖ
చూపుచున్నట్టి పరమేశ్వరుని అనుగ్రహమును సంపాదించుటకు
మానవుడు తంత్రోక్త సాధనను స్వీకరింపవలయును. సహజ
ముగా మానవప్రాణికి జన్మనిధ్యమైన స్వభావ పరిశుద్ధత
ఉండును. ఆస్వాభావిక పరిశుద్ధియే దేవతానుగ్రహమునకు
అర్హతను సంపాదించును. అట్టి యర్హత క్రమక్రమముగా
అభివృద్ధిపొందుట సహజము. దాని నభివృద్ధి పొందించు
కొనుటకు మానవు డనేకవిధముల ప్రయత్న మొనరింప వలసి
యున్నది. అట్టి ప్రయత్నములచేత పరిపూర్ణమైన జన్మసంశుద్ధి
దేవతాస్వరూపమును అంతరంగములో అవభాసింపచేయును.
ఇది ఆస్తికమగు భావము. దేవుడు కలడని వేదాదులు ప్రమా
ణములని తన కవి మార్గప్రదర్శకములని నిశ్చయించినప్పుడే
కలుగవలసిన ఫలము కలుగును. శ్రద్ధావిశ్వాసములుకల జీవుడే
ఉత్తమగతిని పొందుట కన్గుడు. ఆతడే లోకసంగ్రహ మొనర్ప
గలగీశ్వారి. తాను తరించి ఇతరులను తరింపచేయ గలడు.

పరమేశ్వరుని స్వభావము స్వరూపస్థితి ఎట్టిదో నిశ్చ
యింప జాలము. రాగగోచరమైనట్టి ఆతత్వము ప్రవృత్తి
ననుసరించి తెలియవలయును. ప్రకృతియే పరమేశ్వరుడు
కాడు. అయినను పరమేశ్వరుని తెలియచేయుటకు ప్రకృతియే
సమర్థము. కావున మానవుడు కేవలము ప్రకృతిపరాయణుడు

కాక ప్రకృతిలక్ష్యభూతుడైనట్టి పరమేశ్వరుని అన్వేషించవలసి
యున్నది. అట్టి యాతని అన్వేషణలో ప్రకృతిని అనుసరిం
చుట తప్పదు. ప్రకృతియే పరమేశ్వరి. పరమేశ్వరుని
అంశమే ప్రపంచగతిని పొందినదని కొందరి సిద్ధాంతము.
శాక్తవాదులును ఈనిర్ణయమునకు దూరస్థులుకారు. పరమే
శ్వరునకన్న పరమేశ్వరికి భేదములేదు. ఒకేవిధమగు తత్వము
సర్వరూపగతి విచిత్రతనుబట్టి వేరువేరుగా చెప్పుబడుచున్నది.
భేదాభేద సిద్ధాంతము శాక్తదగ్ధనమునం దూహింపవచ్చును.
ఆత్మాంశము జగద్రూపమున వివర్తించినదని గ్రహింపవచ్చును.
సర్వసామాన్యముగా గోచరమగునట్టి చేతనాంశమంతయు ఆ త్
యని జడాంశమంతయు ప్రకృతియని గ్రహింపవలయును.
నామరూపములు ప్రకృతియందేయున్నవి. ప్రకృతియందలి
నామరూపములకు నామత్వ రూపత్వములను సంపాదించునది
నిత్యచేతనమగు పరమాత్మతత్వమే. కేవల జడమునకు స్పం
దించు శక్తిలేదు. కేవల చేతనమునకు జగద్రూపత్వము
నొందు స్వభావములేదు. ఈ రెండింటి కలయికలో బ్రహ్మాం
డము లన్నియు సంభవించినవి. నిఖిలవిశ్వములోని ఏవస్తువు
నందైనను జడచేతనముల కరస్పర సమన్వయము కన్పడు
చున్నది. సమీకృతమగు శక్తియే శ్రీశక్తిగా చెప్పుబడును.
ఉభయాత్మకమైన అఖండతత్వము సర్వోపాస్యస్వరూపిణి
మహాదేవి అనబడును. ప్రకృతి పదమునకు ప్రకృష్టమగు కృతి
అని అర్థము. సృష్టియందు ప్రకృష్టమగునది ప్రకృతి యగుచు
న్నదని పరమార్థము. ప్రకృతిత్రిగుణాత్మకమై యున్నది. అందు

సత్వరజస్తమోగుణములు కలవు. ప్రకృతిపదములోని అక్షర
త్రయముక్రమముగా గుణత్రయముచెప్పనని కొందరు నిర్దేశిం
చుచున్నారు. సృష్ట్యాదియందును ఉండుటనుబట్టి ప్రకృతి
యనియు వ్యవదేశింపవచ్చునని పెద్దలు పలుకుచున్నారు.
ప్రకృతి స్త్రీస్వరూపిణిగా ఆత్మ పుంరూపముగా నిర్దేశించుట
అందరకు విశదమై యున్నది. ఉపాస్య దేవస్వరూపము స్త్రీ
పుంసాత్మకమగు అఖండశక్తి. “పుం రూపం వాస్మరేత్ దేవి స్త్రీ
రూపం వా విచింతయేత్ అధవా నిమగ్నం ధ్యాయేత్ సచ్చి
దానందలక్షణం” శ్రీశక్తిస్వభావమును పుంరూపమున ధ్యానిం
పవచ్చును. స్త్రీరూపమున ధ్యానింపవచ్చును. రెండిటి
కఠీతముగ నైన ధ్యానింపవచ్చును. ఆదేవీస్వరూపముమాత్రము
సచ్చిదానంద లక్షణము. “సత్వమంబపురుషో నచాంగనాచి
త్స్వరూపిణి! నపండతాపితే. నాపిభర్తృరపితే త్రిలింగ
తాత్వాంవినా నతదపి స్ఫురేదీదం” దేవీ! నీవుపురుషుడవుకావు.
అంగనవు కావు. పండత్వమును నీకులేదు. పరశివునకును
స్త్రీపుంసపుంసకత్వము లేదు. నీవు వినా అతనికి
స్వరూపప్రకాశమే లేదు. నీవు చిత్స్వరూపమవు. ఈవిధ
మున పరమేశ్వరీయరూపము నిర్ణీతమగుచున్నది. కాబట్టి పర
మేశ్వరిని ఉపాసించువారు స్త్రీల నుపాసించెడివారని లోక
మనుకొనుట పొరపాటు. లోకమున పురుషులనబడువారి
యందు కేవల పురుషత్వములేదు. స్త్రీలనబడువారియందు
కేవల స్త్రీత్వములేదు. స్త్రీలయందలి చైతన్యాంశము
పురుషత్వమును సూచించును. పురుషులలోని జడాంశము



స్త్రీత్వమును నూచించును. జడమునకే నామరూపము
 లున్నవి కావున శరీర విలాసమంతయు ప్రకృతి రూపమని స్త్రీ
 స్వభావమని గ్రహింపవలయును. వీని కన్నిటికిని ఆత్మయే
 స్వరూపసంపాదన మొనర్చుచున్నది. కాబట్టి ఆనిత్య విశుద్ధ
 చేతనమే సద్రూపమగు ఆత్మ. ఉభయ సమరసాత్మకమైన
 ఉపాస్యదేవి త్రిపురసుందరి అని చెప్పబడుచున్నది. పరశివుడు
 త్రిపురుడు. ఆతని శరీరము మూడువిధములైనది. ఊర్ధ్వ
 భాగము బ్రహ్మ. మధ్యభాగము విష్ణువు. అధోభాగము
 శివుడు. ఇట్టి ఆపరశివుడు త్రిపురుడు. ఆతని సుందరి త్రిపుర
 సుందరి. బ్రహ్మ విష్ణు మహేశాత్మకమైన మూడు పురము
 లకు అధిష్ఠానదేవియై విరాజిల్లుచున్నది. కావున మహాదేవి
 త్రిపురసుందరి యనబడును. మేరుశిఖరాగ్ర భాగమున
 త్రికూటమున విరాజిల్లునదియై ప్రకాశించుటను బట్టియు
 త్రిపురసుందరి యగుచున్నది. మానవుని శరీరమందంతటను
 దేవీవిలాస మనుగతమై యున్నది. పాదాదినాభ్యంతము ఒకటి
 కంతాంతము రెండవది. కంఠాది సహస్రారాంతము మూడవది.
 ఈమూడును పురములు. వీనియందు సంచరించు దేవి యగు
 టచే త్రిపురసుందరీదేవి అనబడును. అంతియే కాక జాగ్ర
 త్స్వప్న సుషుప్త్యవస్థలలో భాసించునది యగుటను పై
 నామము సముచితము. మాత్రమేయమానాత్మకమగు
 తత్త్వము ఆపరమేశ్వరియందుండుటచేతను త్రిపురసుందరీ
 నామము సార్థకమగుచున్నది. సదాత్మకమైన విజ్ఞానము ధ్వని
 రూపమగుట అదియే వేదమగుట దాని వికాసక్రమము నను

సరించి మంత్రయంత్ర దేవతాసిద్ధి కల్గుట నిరూపితప్రాయము.
తత్ప్రాప్తికొరకై తంత్రములను తదుక్తసాధనములను స్వీక
రింపవలయును. కేవల తాంత్రిక విధానము సముచితముకాదు.
కేవల వైదికమునందు ఉపాసనా విశేషములు తగినట్లుగా
నిరూపితములై లేవు. కావున తాంత్రికములకు వైదికత్వమును
సంపాదించి స్వీకరించుట ఉచితమగు విధానము. వైదిక
తాంత్రికకర్మలకే లోకసంగ్రహాకత్వ మున్నది. అనుసరించు
వారిని తరింపజేయు సామర్థ్యమున్నది. ఒకప్పుడు దేవాసుర
సంగ్రామమున బ్రహ్మప్రభావమువలన దేవతలు విజయము
పొందిరి. అది తమ ప్రభావమేనని వారు అహంకరించిరి. ఆ
అహంకారము నణచుటకు ఒకభూత మచటకు వచ్చెను. అగ్ని
వాయువులు కనుగొనుటకు ప్రయత్నించి విఫలమైరి. ఇంద్రుడు
ప్రయత్నించెను గాని భూతము కన్పడలేదు. అతడు లజ్జితుడై
విమర్శనకై నారాధించినాడు. హైమవతి సాక్షాత్కరించినది.
ఆమె చెప్పినపిమ్మట ఇంద్రునకు ఆత్మావబోధ కల్గినది. ఈ
విధానమున నట్టి ఆత్మబోధకై అంతఃశక్తులను వికసింప చేసి
కొని త్రిపురసుందరి నారాధింప వలయునని గ్రహింప వల
యును. శ్రీశక్తి నుపాసించుటకు విశేషము లపేక్షితములు.
ఆయావిశేషములను సంప్రదాయములందు గ్రహింపవలయును.
సంప్రదాయపరిశుద్ధి లేకపోయినచో ఉపాసనకు రానింపు
కలుగదు. లోక సంగ్రహము సిద్ధింపదు. ఆదికాలమునుండి
అనూచాన సిద్ధముగా సంప్రదాయము ప్రవర్తించుచున్నది.
దానిననుసరించుట సాధకున కవశ్యక ర్తవ్యము. సంప్ర

దాయాగతమైన విద్యయే ఉపకరించునది యగును. అవి
 చ్చిన్నమగు గురుశిష్యపరంపర సంప్రదాయ మనబడును.
 అసాంప్రదాయకముగా విద్య లలవడవు. ఒక-చో ఎట్టివిధాన
 మునైన విద్య సంప్రాప్తమైనను అది ప్రభావ సంపద కలది
 కానేరదు. భారతగ్రంథమునందు అ సాంప్రదాయకముగా
 సిద్ధమైన వేదవిద్య ఫలప్రదము కాజాలకపోయినదని సూచిం
 చుటకు అనేకగాథలు వర్ణింపబడినవి. సగ్గురు సన్నిధానము
 నందు యోగ్యశిష్యత్వము కల మానవుడు విద్యనుగ్రహింప
 వలయును. అందును శ్రీవిద్యావిషయమై సంప్రదాయపరీక్ష
 అత్యంత మవసరము. శ్రీవిద్యాగోష్ఠిలో శక్తిపాతమొకటి
 ప్రధానముగా చెప్పబడుచున్నది. ఆది గురువునుండి అవిచ్ఛిన్న
 పరంపరానుగతమై శక్తిప్రసారమున్నట్లు మాంత్రికులు చెప్పు
 చున్నారు. మధ్యలో సంప్రదాయము విచ్ఛిన్నమై పోయినచో
 శక్తిపాతము అడ్డుపెట్టబడును. అందువలన ఆయా విద్యా
 ప్రయోజనములు కలుగనేరవు. కావుననే విద్యోపాసనచేయు
 వాడు యత్నమున మంత్రమును దాచిఉంచవలయుననియు
 ధీమంతుడై గురుపాదుని స్పష్టముగా చెప్పుకొనవలయుననియు
 సంప్రదాయవిదులు పలుకుచున్నారు. యోగ్యమగు సత్సంప్ర
 దాయము నేటికాలమున భారతదేశమందు విలు ప్రమేయమున్న
 దనుట లజ్జాకరము. అసాంప్రదాయకములగు ఉద్యోగ లతిశ
 యించుటవలననే లోకమున భిన్నమర్యాద లేర్పడినవి. వాని
 నన్నిటిని సంప్రదాయ పరిపూతమొనర్చినచో చక్కగా లోక
 సంగ్రహము కలుగగలదు. సంప్రదాయరహస్యము విస్పష్ట

ముగా తెలియుటకు గురువరేణ్యుని అన్వేషింపవలయును. తన ప్రాకృత పుణ్యపరిపాకమున యోగ్యగురుసేవ లభించును. సామాన్యమానవుడు కేవల బుద్ధిప్రజ్ఞతో గురువును అన్వేషింపక జాలకపోవచ్చును. అయినప్పటికి ఆతనికి సంప్రదాయమం దభిమానమున్నచో ఉత్తమగురుపాదుని అనుగ్రహము స్వప్నమునం దుపలబ్ధమగును. ధనముచేగాని అభిమానముచేగాని గురువును నిశ్చయింపరాదు.

శ్రీవిద్యాభోధకములైన సంప్రదాయ గ్రంథములలో గురుస్వరూపము అనేకవిధముల నిర్దేశింపబడుచున్నది. గురువు, ఆచార్యుడు, ఆరాధ్యుడు, దేశికుడు, స్వామి, మహేశ్వరుడు, శ్రీనాథుడు, దేవుడు, భట్టారకుడు, ప్రభువు, యోగి, సంయమి, తపస్వి, అవధూత, వీరుడు, కౌలికుడు, సాధకుడు, భక్తుడు మొదలగు నాహములతో గురుదేవుని శాస్త్రములు నిర్దేశించుచున్నవి. అంధకారము నిరోధించువాడు గురువని ఆశ్చర్యార్థము. గురుపదములోని రెండక్షరముల మొదటియక్షరమునకు అంధకారమనియు, రెండవయక్షరమునకు నిరోధకుడనియు నర్థము. అవిద్యామయమగు అజ్ఞానము అనాదికాలము నుండి మానవుని ఆవరించియున్నది. అట్టి అవిద్యాంధకారము పోగొట్టునాతడే గురువగుచున్నాడు. పాపములను దహింపచేసి సిద్ధులను సంపాదింపచేసి జ్ఞానమును ప్రకాశింపచేసి స్వరూపస్థితిని సంపాదించు మహానీయుడే గురువగును. గుహ్యరూపమగు అర్థమును బోధించుటనుబట్టియు, రుద్రాదిరూపుడౌటను, గురువగుచున్నాడని ప్రామాణికులు నిర్వచింతురు. గుర్వా

దులను స్మరణచేయునపుడు శ్రీ పూర్వకముగా స్మరింపవలయునని సంప్రదాయ నిర్దేశము. శ్రీ గురువును పేరుతో నెన్నడును చ్చరింపరాదు. తన నామమును తనగురునామమును త్రిండి నామమును అన్న పేరును భార్యపేరును భర్తనామమును తన జ్యేష్ఠకుమారుని నామమును తాను చ్చరింపరాదని ధార్మిక సందేశము. అట్లే తన ఇష్టచైవమునుకూడ వెంటనే స్పష్టము చేయరాదు. ఈ వైచెప్పబడిన వ్యక్తులు తనకు సర్వవిధముల ప్రేమాస్పదులు. సర్వనామములు సర్వవ్యవహారములు తనతో సంబంధించిన నిఘనమును అవ్యక్తికి సంబంధించునని తన ఊహ. కావున ఒకే నామమును వ్యవస్థితముకాదు. సర్వనామములచే చెప్పతగిన భావసామాన్యమందు తన ఇష్ట భావమే గోచరింపవలయుట ఇందు ముఖ్యనిర్దేశము. అందును శ్రీవిద్యోపదేష్ట అయినట్టి గురుపాదుని విషయమై ఈ నియమము అత్యంతము పాలనీయము. గురుదారాపుత్రాదులను నిందింపరాదు. వారియందు సర్వవిధముల ఏదేవమున్నను సహింపవలయుననుట ఇచట పరమార్థముకాదు. తక్కిన విషయముల నన్నిటికంటెను ఏ విధానము నవలంబించి తాను శ్రీగురువును సేవించెనో ఆవిధానమునందే ముఖ్యభావము నుంచుకొనవలయును. ఏమాత్రమును. అందు న్యూనత్వమును కలుగ చేసికొనరాదు. అని పరమ తాత్పర్యము. తన గురువును నిందించువారిని తాను సహింపరాదు. శ్రీగురుభక్తియే ప్రధానమని చెప్పటకై అనేకవిధములగు అర్థవాదలు ప్రశంసావచనములు చెప్పబడినవి. గురునిందకుని చంపినచో పరమాధవ

శ్రీవైకృతము కల్గునని గ్రంథములందున్నది. అచటి ఆవాక్యము నకు గురునిందను తాను వినరాదు అనియే తాత్పర్యము. బుద్ధిమంతుడగు మానవుడు గురువును ప్రకాశముగా చెప్పకొనవలయును. ప్రకాశము చేసికొనకపోయినచో తనకుదోషము వాటిల్లును. గురుసంప్రదాయాను గతము కానట్టి విద్యకు రాణింపులేదు. గురువు సాక్షాదీశ్వరుడు. తన గురుపాదు జేమంత్రము నుపదేశించుచున్నాడో ఆమంత్రమునందు ఆ గురువు సిద్ధిని పొందినవాడై యుండును. మంత్రసిద్ధిని పొందిన మానవుడు మంత్రదేవతా రూపుడు. కావున గురువును పరశివుడని భావింపవలయు. గురువుని మధ్యనిగా తలచరాదు. గురుసన్నిధానముననున్నప్పుడు ఇతరులను పూజింపరాదు. గురురూపమున శివాకృతిని శిష్యుడు గ్రహింపవలయును. గురుదేవతాత్మలకు ఐక్యభావన చేయుట శ్రీవిద్యాసాంప్రదాయమం దుత్తమభావము. తనకు సర్వవిధముల ఆరాధ్యమగునట్టి పరమదేవమును గురురూపమున భావింపవలయును. ఉత్తమమైన భావనాపద్ధతిలో పరిపక్వమగు అంతరంగముకల యాతడే విద్యాగ్రహణ సమర్థుడగుచున్నాడు.

దీక్షనిచ్చుటకు సమర్థుడగు మానవుడే గురుపీఠమున నుండనర్హుడు. శిష్యునకు దీక్ష మంత్రాధికారము నిచ్చుచున్నది. దీక్షలు నానావిధములుగా చెప్పబడుచున్నవి. శాక్తశాంభవాది దీక్షలనిచ్చుటలో శక్తిపాతమొనరించుటలో సమర్థుడగునాతడే శ్రీవిద్యాదేశికుడగును. జాగ్రదాది పంచ

కమును తెలియునాతడే గురువు. సర్వావస్థలందును ఏకరూపానుగతమై భాసించునట్టి ఆత్మసం వేదనమును తెలియు నాతడే ఉత్తమదేశికుడు. లక్ష్యాను సంధానమును ఆత్మాను సంధానమును నాదానుసంధానమును చేయగలుగువాడే శ్రీగురువు. పరాపశ్యంతీ మధ్యమావైఖరీరూపమగు వాక్చతుష్టయమును స్పష్టముగా నెరుగజాలినవాడే శ్రీవిద్యాచార్యుడు కాగలడు. యోగశాస్త్రప్రసిద్ధములైన మూలబంధ ఉచ్ఛ్వాస బంధ జాలంధర బంధములను స్పష్టముగా ఎరుగజాలినయాతడే మంత్రమహేశ్వరు డగుచున్నాడు. మంత్రముల ప్రయోగోపసంహారవిధులను స్పష్టముగా ఎరిగియున్న నే గురుపదమున వ్యపదేశింపనర్హుడు. యంత్రమంత్రతంత్రసాధనలందు పరిపూర్ణ ప్రజ్ఞావిలాసితుడై వానిపరమార్థమునంతను తెలిసికొన జాలినవాడై స్వార్థాహంకారములులేక ప్రవర్తించు మానవుడు శ్రీగురుపీఠమునందు శోభితుడగును.

శిష్యునకును అనేక లక్షణములు నిర్దేశింపబడినవి. పరమార్థసాధనయందు పట్టుదలగల్గి స్వార్థములేక ప్రయత్నించు సాత్వికగుణసంపన్నుడు శిష్యుడు కాదగును. మున్నుండుగా మానవుడు తనయందు శిష్యత్వమును పరిశోధించుకొని తన లక్షణమున జాగరూకుడై ప్రవర్తించి గురూపసదన మొనరింప వలయును. ఉత్తమగురు సన్నిధానమందు యథావిధిగా మంత్రదీక్షను స్వీకరింపవలయును. మంత్రము నారాధించు వాడు మంత్రానిగుచున్నాడు. మంత్రమును అనేకవిధముల మానవులు సాధింపవచ్చును. కాని ఉత్తమగురు సన్నిధిని మాధవ

శక్తిపాతపూర్వకముగా గ్రహించుటయే ఉత్తమవిధి. పుస్తకమున మంత్రమునుచూచి గ్రహించి జపించుట ఉచితము కాదు. ఎవనికో ఉపదేశించు మంత్రమును చాటుననుండి గ్రహించి జపించరాదు. శ్రీకృష్ణుడగునునకు గీత నుపదేశించెను. ధ్వజాగ్రముననున్న హనుమంతుడు గురునాజ్ఞలేకనే ఉపదేశమును స్వీకరించినాడని పిశాచమగునట్లుగా శపింపబడినట్లు కథలు చెప్పుచున్నవి. స్వప్నమునందు మంత్రముపలభ్యమైనను గురుసన్నిధానమునుండియే స్వీకరింపవలయుట శాస్త్రచోదితమగుచున్నది. అప్పుడే సంప్రదాయ పరిశుద్ధి ఉన్నట్లు గ్రహింపవలయును. సంప్రదాయపరిపూతములు కానట్టి మంత్రములను జపించినను అట్టియాతడు మరల ఇతరుల కుపదేశించుటకు గురుపీఠమున విబ్రాజితు డగుటకు అర్హతకలవాడు కాడు. తనయందలి విద్యలకు గురువు లేక పోయినచో హానియున్నది. గురువులేని యాతడు గురుమండల చూపిణియైన శ్రీదేవి నారాధించుటకు యోగ్యుడు కాడు. శ్రీచక్రమునందు గురుస్థానము ప్రత్యేకముగా నిర్దేశింపబడియున్నది. గురుసంప్రదాయ విహీనుడు శ్రీచక్రా రాధన మొనర్చుటకు అర్హుడు కాడు. ప్రతి మంత్ర జపము నందన్ ప్రతి యంత్రారాధనమందును గురుపూజ ప్రధాన విహితమై యున్నది. గురురహితుడు ఆవిధానము ననుష్ఠించుటకు అర్హుడు కాజాలడుగదా, అదియుకాక మంత్రదీక్షలో శక్తిపాతము ముఖ్యముగా ఎన్నబడుచున్నది. గురువు లేక పోయినచో శక్తిపాత విధానము జరుగదు. ఉత్తమసాధకుడగు

సంప్రదాయమునందు తెలియతగియున్నది. మంత్రామాయములతో కూడుకొనియున్న ఈదీక్షారహస్యములు సవిశేషముగా తెలిసినప్పుడు సాధకునకు ధన్యత్వముకల్గును. ఇట్టి దీక్షలను తానుగ్రహించుటకు గురుపాదసేవన మపేక్షితము. దీక్షారహితుడైన సాధకునకు యోగ్యత్వములేదు. ఒక గురుసన్నిధానమున మంత్రమును స్వీకరించి దీక్షనుగ్రహించుటోపున ఆగురువు గతించినచో గురుపుత్రుని సన్నిధానముననైన దీక్షను స్వీకరింపవలయును. గురుపుత్రునకు దీక్షనిచ్చు అర్హతలేకపోయినచో గురుసన్నిహితులగువారి సన్నిధానముననైన దీక్షనుగ్రహింపవచ్చును. లేదేని ఆసంప్రదాయముననే అవశ్యము దీక్షనుస్వీకరింపవలను. దీక్షాగ్రహణమునకై ఎన్నియేని ప్రదేశముల నన్వేషింపవలయునని ప్రయత్నింపవలయునని, సంప్రదాయగ్రంథములు చెప్పుచున్నవి, ఎట్లైన దీక్షగైకొనుట శ్రీవిద్యోపాసకునకు ముఖ్యకర్తవ్యము. దీక్షాహీనుడు ఎట్టివాడైనను యోగ్యుడుకాదు. దీక్షితుడైన చండాలుడైనను యోగ్యుడగుగా తలచబడుచున్నాడు. చండాలునకును దీక్షయున్నదనుట కేవలము అర్థవాదముకాదు. చండాలునకును వానియర్హతానుసారముగా దీక్షయున్నది. అనేకయువతులు దీక్షితలై శ్రీవిద్యోపాసనచేసినట్లు శ్రీదేవి అనుగ్రహముపొందినట్లు ప్రసిద్ధముగానున్నది.

దీక్షాసమయమున సాధకునిశరీరమందు కుండలినీశక్తి జాగరణముకల్గును. ఈవిశేషమే శక్తివేధ అనబడుచున్నది.

ఆతని దేహమందున్న వటక-మలములు వికాసము పొందును. సుషుమ్నా నాడియందు శక్తిసంక్రాంతి కల్గును. ఈవిశేషమే శక్తి వేధ అనబడుచున్నది. శక్తివేధను సంపాదించి శిష్యుని గురువు తనభూమికయందు ప్రతిష్ఠితుని చేయుచున్నాడు. “మమ ప్రతేతే హృదయందదామి, మమచిత్త మనుచి త్తంతేఅస్తు మమవాచం ఏకమనాజుషస్వ బృహస్పతిస్త్యానియునక్తు” గర్భస్థ మగు శిశువునకును దీక్షావిధి యున్నది. ప్రహ్లాదుడు లీలా వతీ గర్భమున దీక్షితుడైనాడు. సుభద్రాగర్భమున అభిమన్యువు పద్మహృద హ విధేదమున మంత్రదీక్షాదీక్షితుడైనాడు. సాధకాత్మకు ఈదేహమంతయు గృహము. పాంచభౌతిక మగు ఈదేహము శల్లిదంష్ట్రులచే సంపాదింపబడుచున్నది. “నవద్వారేపురే దేహీ హంసోలోలాయతే బహిః” నవద్వార మయ్యైన ఈ దేహమునందు దేహీఅనబడు ఆత్మ సంచరించు చున్నాడు. శ్రీశక్తి నారాధించుటకు పాంచభౌతికమైన దేహప్రభావము సమర్థముగాదు. ఉత్తమమగు విద్యామయ శరీర మపేక్షితము. అట్టిదేహమును సంపాదించుటకు గురు పాదాశ్రయణము అవశ్య కర్తవ్యము. చక్కని గృహమును సంసిద్ధము చేయుటకు సమర్థుడైన ఒక ఇంజనీయరు కావలసి యున్నది. ఆకర్మాధ్యక్షుని పర్యవేక్షణమున సాధము సుందర మగును. అట్లే శరీరసాధసుందరత్వమునకు శ్రీగురువను కర్మాధ్యక్షు డవసరము.

మానవునకు వంశము ద్వివిధముగా నున్నది. ఒకటి కుటుంబమునకు సంబంధించినది. వేరొకటి విద్యావంశము.

విద్యావంశమే మానవునకు ప్రథానము. ఆవంశమునందే
మానవునకు మానవత్వము కలుచున్నది. మానసోల్లాసము
సిద్ధమగుచున్నది. మామూలుగానుండు గురువుకన్న మంత్ర
గురువు విలక్షణుడు. పురుషార్థసాధనసమర్థుడుగు స్వరూప
మును మంత్రగురువు సంపాదించుచున్నాడు. “వయోధికుడే
గురువు కావలయును” అనునట్టి నియమములేదు. దేవహూతి
కపిలసంవాదము చూడగా తనకన్న అల్పవసుస్కుడుకూడ
విద్యాగురువు కావచ్చును అని తెలియుచున్నది. కపిలుడు
తన తల్లియగు దేవహూతికి తత్వసంగ్రహము నుపదేశించి
నాడు. సంసారతరణమునకు గురుపదద్వంద్వము సమాశ్ర
యణీయము. భారతదేశమున ప్రాచీనకాలమందు కులపతుల
మర్యాదలలో గురుకులముల గౌరవము ప్రసిద్ధికక్కినది.

ప్రాతఃకాలమున నిద్రనుండి మేల్కొనగనే “సహస్ర
దళమందు గురుపదపద్మదళమును భావింపవలయును. అత్య
యోగప్రణాళిక ననుసరించి తనకుండలిశిశ్మ కిని పరమశివు
డగు గురువునందు సంయుక్తము చేయవలయును. పంచ
పూజ నాచరింపవలయును. గురుమంత్రమును జపింపవల
యును అని సంప్రదాయ విశేషములు చెప్పుచున్నవి.
గురుసన్నిధానమున యథావిధిగా మంత్రదీక్షను పొంది సాధ
కుడు ఉత్తమార్హతను సంపాదించ గలడు. ఉత్తమదీక్షను
పొందిన మానవునకు కాలక్రమమున దేవీదీక్ష సంప్రాప్తమగు
నని తంత్రసారాదులలో చెప్పబడినది. శ్రీ దేవీస్వరూప
ప్రతిపాదనముచేయు మహామంత్రము గురువచుగ్రహమువలన
మాధవ

పొందినపిమ్మట సాధకుడు యథావిధిగా జప మొనరింప వలయును. జపముచేయు సాధకునకు ప్రభావవిశేష మున్న దని భారతమున జాపకోపాఖ్యానము చెప్పుచున్నది.

జప మొనరించువానికి శుచిత్వ మత్యవసరము. పరి శుభ్రమగు జపస్థానమున యథావిధిగా ఉపవిష్టుడై జపింప వలయును. ఆ యాస్థానమున సముచితములైన చిత్రముల నుంచవలయును. ఆసనవిధానమున కూడ ప్రత్యేకనియమము లున్నవి. సామాన్యముగా చేలాజనకుశోత్తరరూపమగు ఆసనవిధి అందరకును బోధింపబడుచున్నది. ఆ స్తరణలేని భూమిపై కూర్చొని జపింపరాదు. తిరుగుచు నడచుచు పడు కొని జపించుట సముచితముకాదు. జపసాధనకు తగిన నియ మాది విధానములను అవలంబింపవలయును. ఆ స్తరణలేని భూమిపైకూర్చొని జపించుట నిషిద్ధమగుచున్నది. జాపకుని భారమును భూదేవి మోయజాలదు. ఆ స్తరణముగా నుంచు నట్టివానిలోకూడ విశేషములు నిర్దేశింపబడినవి. ఘట్టవస్త్రము నా స్తరణముగాచేసి జపించినచో యశాగికశక్తులు వికాసము పొందును. సామాన్య శక్తిగల సాధకులు వ్యాఘ్రాజనమున కూర్చొనజాలరు. ఇట్టి ఉత్తరోత్తరార్హతను సూచించు విషయము లున్నవి. ఆ స్తరణమున ఉపవేశించుటయందును స్వస్తికాద్యాసనములు విధింపబడుచున్నవి. యథావిధిగా నిత్యానుష్ఠాన మొనరించిన పిమ్మట జపము చేయవలయును. జాతిసంప్రదాయ విహితములగు అనుష్ఠానవిశేషములను విడచి జపించు సాధకునకు అనుకూలఫలసిద్ధిలేదు. తన విహితకర్మను

త్యజించి ఎంతగా జపమొనరించినను ఫలములేదు. యథా విధిగా తన నిత్యానుష్ఠానము సంపూర్ణమైన యనంతరము జపవిధానమునకు ప్రయత్నింపవలయును. ఏ యే ఫలకాముడు ఏ యే దిక్కుగా కూర్చొనవలయునో నిర్దేశ ప్రతినిర్దేశము లున్నవి. ఉత్తరదిక్కు ముక్తిప్రదము. ప్రాచీదిశ శక్తిప్రదము. పశ్చిమదిశ భోగప్రదము. దక్షిణదిక్కు అభిచారిక విధానముల కుపయోగించునదియగును.

సంఖ్యానరహితముగా జపమొనరింపరాదు. తాను చేయబోవునట్టి జపమును మొదటనే సంకల్పమునందు సంఖ్యతో చెప్పుకొనవలయును. “నేనీపూట ఇంత జపము చేయుదును” అనెడు నిశ్చయముండవలయును. జపమధ్య సమయమునందు దిక్కులు చూడరాదు. ఇతరులతో మాటలాడరాదు. తన లక్ష్మ్యమును మరల్పరాదు. తాను చేయు జపమును సంఖ్యానించుటకై మాలను స్వీకరింపవలయును. స్ఫటికమాల, రుద్రాక్షమాల, తులసీమాల ఇవి ఉత్తమములు. ఆజపమాలనైనను సంప్రదాయ నియమానుసారముగా సంస్కరించి గ్రహింపవలయును. మాలాధారణమునందు సంఖ్యానసమయమందును అనుసరింపఁగల విశేషములు సంప్రదాయైక వేద్యములు. ఇట్లు మాలలోకాక తన కుడిచేతియందలి వ్రేళ్లల షర్వములతో సంఖ్యానము చేయుపద్ధత్యు కలదు. అకారాది క్షకారాంత వర్ణమాలను ఆవృత్తిచేయుచు లెక్కపెట్టుటయు ఒక ఉత్తమసాధన. ఆవర్ణమాలానుసారముగా నిర్దేశింపబడిన విధులనేకములున్నవి. వీని

యందు సృష్టిప్రక్రియ, సంహారప్రక్రియ కలదు. సామాన్యముగా జపవిధులలో సృష్టిసంహారప్రక్రియలను రెండిటిని జోడించుట సముచితము. తాను భావించు ఆయావర్ణములను ఇష్టదేవికి సంబంధించిన ప్రత్యవయవము లందారోపించుకొని జపించుటయు ఒక ఉత్తమప్రణాళిక. శ్రీ దేవీహూపమును వర్ణమయముగా భావించుటలో ఈవిధానముపకరించును. ఇంతియే కాక తన భావనలో భావించిన దేవీహూప గతములైన అవయవములనేని ధ్యానించుచు జపసంఖ్యానము చేయుటయు ఉత్తమవిధానము. దేవీ స్వరూపమును వర్ణమయముగనే భావించి ఆయావర్ణవిన్యాసముతో సంఖ్యానించుటయు ఒక మహాత్తరవిధానము. ఇట్లు సంప్రదాయ సమయములలో తెలియతగిన విశేషము లున్నవి.

సాధకుడు కాలత్రయమందును జపమొనరింప వలయును. అందును సాయంసూత్రస్సమయములు జపమొనరించుటలో సంఖ్య ఎంతగా ఉండవలయును? అను విషయమున నానామత భేదములున్నవి. ఒక్కొక్క మంత్రమునకు ఒక్కొక్క నియతమగు సంఖ్యతో సిద్ధియున్నట్లుగా గ్రంథములు చెప్పుచున్నవి ప్రతిదిన మొనరించు జపసంఖ్య ఎంతగా నుండవలయును? అను ప్రశ్నకు ఆయా సంప్రదాయములే సమాధానమును చెప్పుచున్నవి. అయినను ఈవిషయము నిచట గ్రహింపవలయును.

మంత్రజపమున సాధకునకు అంతరంగ సంస్కారము కలుగుచున్నది. ఆసంస్కారమునకు ముందుగా నాడీపరిశుద్ధి

కలుగును. దీనివలన యాగిశక్తులు వికాసము పొందు
చున్నవని అనుభవవిదులు చెప్పుదురు. సాధకుని శిరస్థాన
మున సహస్రారచక్ర మున్నది. ఆచక్రము సహస్రదళము
లతో నుండు పద్మమువలె యున్నది. మంత్రజపమువలన
కల్గిన సంస్కారము దేహానుగతమై సహస్రార భూమికలో
సంబంధము పొందుచున్నది. కావున సహస్రార పద్మములోని
దశసంఖ్యానుసారముగా సహస్రసంఖ్యాకమగు జపముచేయుట
ఒక విధానమై యున్నది. కావుననే అకారాది క్షకారాంత
వర్ణమాలను పదిపర్యాయము లావృత్తముచేసి యోగులు
సహస్రారసంఖ్యకు సరిపుచ్చుకొను చున్నారు. శ్రీదేవీ
నామావళిసహస్రసంఖ్యతో నుండుటయు సహస్రసంఖ్యకు ఇట్టి
ప్రధాన్యము గోచరమగుచున్నది. పూటపూటకు సహస్ర
జపమొనరింపవలయుట విహితమగుచున్నది. అంతగాచేయు
టకు సమర్థులు కానివారు శతసంఖ్యాకజపమును చేయవల
యును. “త్రిశతంశతమేవవా” అను వచనమిందు ప్రమా
ణము. అష్టోత్తరశతజపము చేయుట ఒక విధానమైయున్నది
శివకేశవాదులకు సంబంధించిన నామావళియు ఈసంఖ్యతో
ఒప్పుచున్నది. సాధకుడు ప్రతిదినమును ౨౧౬౦౦ శ్వాస
నిశ్వాసములను విడుచుచున్నాడు. రెండువందల సంఖ్యతో
దాని విభాగింపగా ౧౦౮ సిద్ధమగుచున్నది. కాగా పర్యాయ
మునకొక అష్టోత్తరశతము చొప్పున ఉదయము శతపర్యాయ
ములును సాయంసమయమున శతపర్యాయములును జపమొన
రించినచో శ్వాససంఖ్యాసమానాకారమున జపమొనరించి

నట్లగుచున్నది. ఈ అర్థమును హృదయమున భావించి సాంప్రదాయికులు ప్రైవిలేజును నిర్దేశించి యుందురు. ఇచట నీయర్థమునుకూడ భావింపవలయును. శ్రీ దేవీపాదద్యుతులు మేళనము పొందియున్నవి. అందు ఆగ్నేయకళలు ౧౦౮. మానవునకు ప్రథమమున అగ్ని దేవుడందు బాటులోనున్నాడు. కావున దేవీభావనచేయువారలకు తత్పాదకాంతుల సంఖ్యాసమానాకారమున జపవిధానము నిర్దేశించుట సూచించుచున్నారు. దేవీపాదద్యుతులలో సూర్యకళలు ౧౨౮ కాక పోయినను ఈప్రైవిలేజును భావించవలయును. మాలినీవిజయోత్తర తంత్రమందు సూర్యాకృష్టి విద్య ఉపదేశింపబడినది. సూర్యచుండలాంతర్వర్తిని అగు శ్రీ దేవీస్వరూపమును ధ్యానించుచు ఆ ఆకృష్టివిద్యను ఆరాధింపవలయునని సామయికుల అభిప్రాయము. ఆవిద్యాసాధనప్రణాళిక ఆతంత్రగ్రంథమందు స్పష్టముగా నిర్దేశింపబడినది. మొత్తముమీద నట్టి సాధనకు ఉత్తమసాధకుడు ౧౨౮ దినములు ప్రయత్నింపవలసియున్నదని అచటి నిర్దేశము. కావుననే సాంప్రదాయికులు కొందరు వర్ణమాలననుసరించి జపించుటలో ఆదిత్యంత ముచ్చరించి అ, క, చ, ట, త, ప, య, శ, లను ఉచ్చరించి, ఋ, ఋ, ౩, ౩, ఋ, ఋ, ౧౪ స్వరముల కలికి శ, య, ప, త, ట, చ, క, అ, ఉచ్చారణ చేయుచు శాదిగా ఆంత ముచ్చరింతురు. ఇట్లు సంఖ్యానవిలేజుములున్నవి. కొంద రంతటి సంఖ్యతోనైన జపము చేయజాలక ఏబదిపర్యాయములు కొందరును నక్షత్రసంఖ్యతో ౨౭ పర్యాయములు కొందరును పదిపర్యాయ

ములు కొందరును చేయుచున్నారు. ఇయ్యవి ప్రశంస
నీయములు కావు. కాని జపసంఖ్యాన పద్ధతులలో తార
తమ్యము లేదు. ఆయా అధికారికి ఆయావిధాన ము త
మము. అధికారి విశేషమునుబట్టి విధానములందు విశేషము
నూహించుట అసముచితము కాదు. వర్ణమాలానుసారముగా
జపముచేయుట యుత్తమమని తలచవచ్చును. తదనుసారముగ
చేయు జపములలో అనేకవిశేషము లున్నవి. వానిలో కొన్ని
వివరింప బడినవి.

దేవీరూపమువందు వర్ణవిన్యాసమును భావించుటయే
కాక సాధకుడు తన దేహగతముగకూడ వర్ణములను భావించి
జపింపవచ్చును. తన దేహమున సుషుమ్నానాడియం దను
గతమైయున్న చక్రములందు వర్ణభావనచేయుచు జపింప
వచ్చును. ఇట్లే వర్ణమాలానుసారముగా జపించు విధాన
మున కల విశేషములను సంప్రదాయ పరిపాటిలో తెలియ
వలయును.

న్యాసము

జపము చేయుటకు ముందుగా సంకల్ప గురుభ్యాన,
న్యాస, ధ్యేయ ప్రార్థనాది విశేషము లనేకము లున్నవి.
న్యాసవిధానములేక జపమునకు పూనుకొనరాదు. మంత్రా
క్షరములను భావనాపథమున భావింపచేసికొని తదక్షర

సంఖ్యానుగుణముగా ఆవృత్తులతో జపించుటయు ఒకవిధానము. ఇట్లు మంత్రాక్షరములను భావనచేసిన తనదేహమున ఆయా అవయవములందు న్యాసముచేయుట న్యాసవిధి అనబడును. ఆ యా న్యాసవిధానమువలన సాధకునిశరీరము మంత్రమయమగుచున్నది. మంత్రమయమగు తనువును వహించినప్పుడే ఆయా మంత్రమును జపించుటకు అర్హుడగుచున్నాడు. జపాంగముగా పూజాంగముగా పారాయణాంగముగా న్యాసముచేయవలయుట సప్రదాయధర్మము. న్యాసవిధానముకూడ దేవీభావనలో ప్రాధాన్యము పొందియున్నది. తాంత్రికవిధానములలో కూడుకొనిన న్యాసవిధులు ప్రత్యేకముగా తెలియతగినవైయున్నవి జపాంగముగా న్యాసముచేసికొనినవిమ్మట జపమధ్యమందు సాధకుడు లేచిపోరాడు. దానివలన మంత్రమయశరీరమునకు భంగపాటు కల్గునందురు. గర్భస్థావమువలె జపమధ్యమున లేచుట మహాపాపకార్యమని పెద్దలభావము. ఆ జపమధ్యసమయమున శ్రీ గురువునన్నిధానమునకు వచ్చినచో తన ఆసనమునుండి లేచి అచటనే నిలువబడుట సంప్రదాయధర్మము. గురువుకాక ఇతరు లెవరువచ్చినను ఆసమయమున నిమగ్న రింపరాదు. శ్రీ దేవీభావన చేయువానికి ఇతరు లెవ్వరును ప్రధానులుకారు.

జ ప ము

జపవిధానము లనేకము లున్నవి. వానిలో ఈ క్రింది కొన్ని ప్రకారములు భావకులకు మనోహారములుగా నుండవచ్చును. ఇచటి విశేషము విపులముగా మాతత్వసంగ్రహము నుండి తెలియవచ్చును. నిత్యజప మవశ్యక ర్తవ్యము. ఆపత్కాలమున కూడ దీనిని విడువరాదు. ఆశౌచాదికము సంప్రాప్తమైన సమయమునకూడ జపమును మానివేయరాదు. ఉపదేశము పొందినపిమ్మట దినమునకు పదిపర్యాయములు తక్కువ కాకుండునట్లుగా అవశ్యము మంత్రమును జపింపలయును. “జాతాన్ త్రాయత్ తి జపః” ప్రపంచ ధర్మమున ఉత్పన్నమైన మానవుల నందరను పరిపాలించునది కావున జపమను నామము సార్థకము. ‘యజ్ఞానాం జపయజ్ఞోస్మి’ అని కృష్ణభగవానుని వచనము. దీనివలన జపయజ్ఞమునకుకల ప్రాధాన్యము విస్పష్టమగుచున్నది. సర్వయజ్ఞములకన్న జపయజ్ఞము సులభమగునది కావచ్చును. జపయోగావలంబకునకు మహా ప్రతిభలు సిద్ధించును. వేద మంత్రమును ఆశించుటయే తపమని పరిగణించుచున్నారు. శౌనకుని ఋగ్వీధానము ఈ విషయముల తెల్పుచున్నది. నియమానుసారముగా నిత్యజప మనుష్ఠించు సాధకునకు నిత్యదోషములు దూరీకృతము లగును. ప్రసన్నత సంప్రాప్తమగును. ధర్మశ్రద్ధ కలుగును. ప్రత్యవాయ వినాశమే నిత్యమునకు ఫలము.

ఎప్పుడో ఒకప్పుడు విశేషముగా చేయవలసినది.
నైమిత్తికజపము. పూర్ణిమ నవమి అష్టమి ఇటువంటి పర్వ
తిథులందును శుక్రవారమందును ఉత్సవసమయములందును
గ్రహణకాలమందును నైమిత్తికజప మొనర్పవలయును.

ఆర్థులగువారు ఆర్థార్థులగువారు కామ కాములు
కామ్యజపము చేయుదురు. నిత్యనైమిత్తికములకన్న కామ్య
జపమునందు కవిత్వ, నియమపరిపాలనము, సావధానత,
జాగ్రూకత, ధైర్యము, మితాహారము, నియమరక్షణము,
అత్యంతమావశ్యకములు. నియమసముదాయమున వ్యత్య
సమైక్యచో హానికల్గును. కామ్యజప ముచితముకాదు. త్సుద్ర
దేవతారాధనము అధికముగానుండును. దేవీసమారాధన
చేయు మానవుడు దేవీప్రభావమును త్సుద్రములగు తన కోరి
కల పరిపూర్తికై వినియోగించుకొనరాదు.

అవిధిపూర్వకము, అనియమపూర్వకముగా, మంత్ర
శుద్ధిలేక, సద్గురువులేక, శ్రద్ధలేక, దేవారాధనలేక, చేయు
జపము నిషిద్ధజపము. ఇట్టిదానియందు హాని అధికముగా
కలదు. ప్రాయశ్చిత్తజపమని వేరొకటి కలదు. అది దురిత
నాశనమునకై చేయబడును. మానవస్వభావమున దోష
ములు సహజములు. దోషములకు తగినట్లుగా జపము
చేయుట ఇందుండును. అచల జపము మరియొకటి. సంకల్ప
పూర్వకముగా మానసస్వాస్థ్యము కల్గిన ఈ జపము నిర్వర్తిం
పబడును. దీనివలన గుప్తశక్తులు వికాసము పొందుచున్నవి.
ఈ జపమైనపిమ్మట నిశ్చలత పాలింపబడును. దీనివలన

ఆధ్యాత్మిక వికాసము కల్గుట ప్రసిద్ధము. ఇది ఉత్తమమైన జపవిధానము. చలజపమని వేరొకటి కలదు. ఏసమయమున నైనను తానెట్లున్నను నామకీర్తనమువలె జపముచేయుట చలజపము. సత్యశుద్ధి పవిత్రతాదులు దీనియందు నియమములు. ఈ చలజపమున సమయసార్థకత కల్గుచున్నది.

వాచికజపమని మరియొకటి కలదు. మంత్రాక్షరములనుచ్చరించుటలోని విశేషము వీనియందున్నది. మంత్రోచ్ఛారణ విధానములలో వాచికమైన జపము అధమమని కొందరందురు. విధియజ్ఞముకన్న దశగుణితమైన ఫలము దీనియందున్నదని మనువు చెప్పుచున్నాడు. ఈ జపమునందు యోగశక్తుల లాభము కల్గును. పశ్చిమవర్ణబీజవినియోగ లాభము కల్గును. వర్ణబీజశక్తులకు జాగృతి కల్గును. వాక్కు పరిశుద్ధిపొందును. ఉపాంశుజపము తగువాటిది. ఇందులో మనోమూర్ఛనమున్నది. ఏకాగ్రత అంతర్ముఖత ఇందవసరము. నెమ్మదిగా తనకు మాత్రమే విన్నడునట్లుగా జపించుట దీని స్వరూపము. వాచికజపమువలన కల్గు లాభము దీనివలనకూడ కల్గును. తపస్తేజము సిద్ధించును. స్థూలమునుండి సూక్ష్మము నన్వేషించుట ఇచట భాసించును. మస్తకమునందును లలాటమునందును ఉపాంశు జపానుభవము సాధకునకు గోచరము కాగలదు. భ్రమర జపము అత్యుత్తమమైన వేరొకవిధానము. దీనియందు ప్రాణగతి మందగించును. గుంజారవానుభవము దీనియందు కలదు. ఆధారమునుండి ఆజ్ఞాంతమువరకు నాదమనుసంధానింప మధన

బడును. నాడిగతములైన చక్రముల విభేదనమున కిది ఉప-
యోగించును. ఇది చక్కగా అభ్యాసమునందున్న వారికి
పూర్వజన్మస్మృతి కల్గును. తైజసపరమాణువులు గోచరిం-
చును. అనాహత సంగీతము విన్నడును. చేతనశక్తి స్ఫుట
భావము పొందును. దివ్యజగత్తు ప్రతిభాసించును. మానస
జపము వేరొకవిధానము. మంత్రార్థచింతనము దీనియందుం-
డును. సగుణమునుండి నిర్గుణముననుసంధానించుట, నాద
బ్రహ్మ ననుసంధానముచేయుట, దీనియందనుభూతము లగును.
మొత్తముమీద మంత్రచింతనము నాదానుసంధానము ప్రకా-
శానుభవము దీని విశేషముననే గ్రహింపవచ్చును. మహా-
త్యాగియగు సాధకుడు అఖండ జపమును చేయును.
ధ్యానము చేయగా చేయగా శ్రాంతి గల్గునేని జపమొనరింప
వలయును. జపమొనరింపగా శ్రాంతుడైనచో ధ్యానమొన-
రింపవలయును. జపధ్యానశ్రాంతుడగుచో ఆత్మవిచారము
చేయవలయును. ఈ విధాన మీ జపమున కలదు. శరీర
యాత్రకు తగిన భోజనమును కూడ మాని, త్యాగులు ఈ
అఖండజప మొనరింతురు. అజపాజపమని వేరొకటియున్నది.
ఈ జపము సహజము. ఇదియే హంసజపము. “దేవియే
జపముచేయును. నేను దివ్యత్వము ననుభవించెదను” అని
ఈ జపసాధకుడు భావింప గలడు. రావిచెట్టునకుకాని
దేవాలయమునకు కాని గురుదేవునకు కాని ప్రదక్షిణము
చేయుచు జపించుట ప్రదక్షిణ జపము. సామాన్యముగా
జపముచేయునపుడు మంత్రక్షర నాదమును భావనచేయుట

అత్యవశ్యకము. ఆవిధముగానే లక్ష్యమును నిరతముగ భావనచేయుచు ఆజప మొనరింప వలయుట ఆవశ్యకము. వీనియందు మంత్రనాదమునుకాని మంత్రార్థమునుకాని విడువ రాదు. లక్ష్యనాదాత్మలను అనుసంధానము చేయుచు జపించుట జపవిధానములలో అత్యుత్తమము. ఈ పైచెప్పిన జపపద్ధతులలో సాధకులు పూర్వాపరీభావమును భావింపవలయును. “జపాత్ సిద్ధిః జపాత్సిద్ధిః జపాత్సిద్ధిః నసంశయః” జపమువలన సిద్ధి కలుగననుట నిస్సంశయము.

మంత్రోపాసనా విధానమంతయు భక్తియోగముల ధారణతో కూడుకొని యున్నది. ఒక్కొక్క సాధకునకు ఒక్కొక్క మంత్ర మభీష్టమగును. అతని జాతక విధానము ననుసరించి గ్రహకూటముల పరిస్థితులనుబట్టి జపమంత్రమును స్వీకరింపవలయుట సాంప్రదాయము. ఒక్కొక్క సాధకునకు జన్మనక్షత్రాదుల ననుసరించి కొన్నికొన్ని మంత్రములు అనుకూలములగును. గ్రహకూటములయొక్క ఉచ్చ నీచ భావములను తెలిసికొని మంత్రస్వీకారమున ప్రయత్నింపవలయును. అట్టి నియమమును పరిపాలింపక మంత్రస్వీకార మొనర్చినచో ఆమంత్రము విపరీత ఫలప్రదమగును. యథావిధిగా సంప్రదాయము ననుసరించి మంత్రదీక్షను పొందవలయును. జన్మాంతరసంసారఫలముగా ఒక్కొక్కనికి ఒక్కొక్క మంత్రము నందు ఆదరవిశేషము కల్గును. ఆయామంత్రదేవతలందు అభిమానవిశేష ముదయించును. అట్లే మంత్రదీక్షకూడ ఒక్కొక్కని స్వప్నమునం దుపలభ్యము కావచ్చును. మంత్ర

మును శరిపూత మొనర్చుకొని తన చిత్తవృత్తి కనుకూలమగు
 నట్టి జపవిధానమును స్వీకరించి జపించు సాధకునకు అంతరా
 యములు కలుగవు. సక్రమముగా మంత్రదీక్షను స్వీకరించిన
 సాధకుడు తనజన్మమధ్యమం దెన్నడును మంత్రత్యాగ మొన
 రింపరాదు. ఆశౌచము సంప్రాప్తమైనను అల్పసంఖ్యగానైనను
 అవశ్యముగా జపింపవలయుట విధి. నిత్యానుష్ఠానమందు
 నిరతుడై ప్రవర్తించునట్టి మానవునకు ఎట్టిప్రమాదపాటును
 లేదు. కాని అంతటితో పరితృప్తి పొందరాదు. ఒక్కొక్క
 మంత్రము సిద్ధిప్రదమగుటలో కొంత జపసంఖ్య నియమింప
 బడియున్నది. దీక్షాసహితుడై నియమముక్తముగా ఆయా
 మంత్రముల జపసంఖ్యను సమగ్రముచేయుటకై పురశ్చరణ
 ఒనర్పవలయును. పురశ్చర్యావిధానము ముఖ్యముగా
 తలచబడుచున్నది. పురశ్చరణవిధానమందు మంత్రసిద్ధిని
 పొంది నిత్యానుష్ఠానమందు అత్యంతాసక్తుడు కావలెను.
 అట్టిసాధకుడే జాపకునిఫలములను పొందగలడు జపము
 చేయునపుడు ఇతరులకుమాత్రము విన్నడునట్లుగా జపించుట
 సముచితముకాదు. కేవలము తనకుమాత్రమే తెలియు
 నట్లు నెమ్మదిగా ఉచ్ఛారణ చేయుచు జపించుట మధ్యమ
 పక్షము. కంతత్వాల్వాదుల సంగబంధ మేమాత్రమును లేక
 తన హృదయఫలకమందే మంత్రాక్షరముల నన్నిటిని భావిం
 చుచు మనోనిరూఢము చేసికొనుట ఉత్తమమగు పక్షము.
 అట్టి ఉత్తమత్వమును సంపాదించినపిమ్మట క్రమక్రమముగా
 తనయందలి నాదమును అవగాహనము చేసికొనవలయును.

పరాపశ్యంతీ మధ్యమావైఖరీ రూపమున ఉన్నట్టి వాక్సము
దాయము భావనలో గోచరింపవలయును. తనలో మంత్రా
క్షర బీజములు ఎచటనుండి వెలువడుచున్నవో యే యే విధ
మున ఆధ్వని శరీరమందు ప్రసారము పొందుచున్నదో ఎట్లు
స్ఫుటభావము పొందుచున్నదో ఈ అంశవిశేషముల నన్నిటిని
సాధకుడు తెలియవలసియున్నది. క్రమక్రమముగా ఇట్టి
నాదాభ్యాసమున అభ్యాసమును పొందినవాడైనచో తన
యందలి అంతర్నాదములను సాధకుడు గ్రహింపగలడు. అట్లు
తనచే గ్రహింపబడిన ఆనాదము ప్రణవనాదైక్యమును పొంది
శబ్దబ్రహ్మను అవగాహింపచేయును. శబ్దబ్రహ్మ నిష్కాతు
డైనవాడు పరబ్రహ్మను పొందునని ప్రామాణికులు చెప్పు
చున్నారు. తనలోనుండి వెలువడిన మంత్రనాదము మన
స్సంకల్పమందు అనుగతమై మహావిశ్వమునందు వాతావరణ
మును యోగ్యము చేయగలదు. అట్లు విశ్వగోళమునందలి
పరిస్థితి మంత్రపూతమైనచో మంత్రమయీదేవతయొక్క
సాక్షాత్కారమును సాధకుడు పొందగలడు. జపాభ్యాసము
నందు మానవు డాసక్తుడైయున్నప్పుడు ఆతనియందలి శక్తి
ప్రసారము పొందుచుండును. ఆజ్ఞాచక్రమువరకు శక్తి ప్రస
రించినపుడు సాధకునకు ఉన్ననీభావము కల్గుచున్నది. ఆ
అవస్థలో తన మనోరూపమంతయు మంత్రనాదమునందు
ఐక్యముపొందును. ఆనమయమున ఏదియు వివిక్తముగా
గోచరింపదు. ఆ యనంతరము నాదప్రసారము తనయంతట
నదియే బ్రహ్మపథమును పొందుటకు ప్రవర్తించును. శ్రద్ధా

పూర్వకముగ జపించినను వేరొకవిధమున జపించినను మంత్ర
నాదమువలన కలుగవలసిన ఉత్తమప్రయోజనము కల్గును.
కాని శ్రద్ధాయంతమగునట్టి అర్థవిజ్ఞానపూర్వకమగు విధా
నమునందు మహత్వమున్నదని విజ్ఞులు పలుకుచున్నారు. జప
శక్తియంతయు ధ్యానమునకు సమర్థమగునది కావలయును.
కావుననే జపముకన్న ధ్యాన ముత్తమమని గీతావచనము
చెప్పుచున్నది.

అర్పావిధి

శ్రీదేవీపూజాపద్ధతి సకల పూజాపద్ధతులందును విశి
ష్టమైనది. శ్రీవిద్యాసంప్రదాయమునందలి పూజావిధాన
మువలె రమణీయమగునట్టి పూజాపద్ధతి ఇతరములందు కన్ప
డదు. ప్రథమమున సచ్చిదానందాత్మకమగు బ్రాహ్మీశక్తి
నాదరూపమై మంత్రస్వభావము పొందినది. ఆమంత్ర మయీ
దేవత సృష్టికృతమున యంత్రరూపిణి యగుచున్నది. కావున
సాధకుడు యంత్రమునందు పూజచేయుట సముచితము. పార
మేశ్వరశక్తి కొన్ని కొన్ని స్వరూపవిశేషములందు సిద్ధస్వభా
వముతో నుండును. అట్టి స్వరూపవిశేషములను స్వీకరిం
చియు పూజలను ఆచరించుట సంప్రదాయముగా నున్నది.
నర్మదాది నదులందుత్పన్నమైన బాణలింగములందును, కేవల
రమణీయమగు భూప్రదేశమందును, అగ్నియందును, ఉదక
మందును, సూర్యునందును, గోడపైనను, పట్టువస్త్రాదులం

దును, శ్రీమండలమందును, ఫలకమునను, శిరఃప్రదేశము
నను, హృదయమునందును, ఇట్టి స్థానవిశేషములందు, దేవీ
భావనచేసి పూజల నాచరించుట సంప్రదాయధర్మము. సామా
న్యముగా యంత్రమునందు దేవీభావనము విధింపబడు చున్నది.
“యంత్రణాత్ యంత్రమిత్యాహుః” కామక్రోధాది దోషముల
వలన సముత్పన్నములైన దోషముల నన్నిటిని యంత్రణము
చేయునది యగుటవలన యంత్రమనుపేరు సార్థకమగుచున్నది.
యంత్రదేవతానుసారమున యంత్రము భిన్నముగా నుండును.
ప్రతియంత్రమునందును సృష్టియొక్క ప్రణాలిక కన్పడును.
బిందుకోణవృత్తములు దశములు అన్నియు యంత్రములందు
కూడుకొనియుండును. సర్వాధారమైన పరమాత్మ మహా
బిందువు. మహాబిందువునుండి సృష్టియంతయు వెలువడు
చున్నది. మహాబిందువునందు అంతర్లీనమై విమర్శస్వభావ
మున దేవీతత్వమున్నది. ఆతత్వముయొక్క స్ఫుటావస్థయే
చక్రమునందు కోణాకృతులతో కన్పడును. పరస్పర సమ్మే
ళనాత్మకమైన వృత్తము మిశ్రబిందువు. ఇట్లు ప్రతియంత్రము
నందును శివశక్తులయొక్క సమావేశమును అభ్యాపింప వల
యును. విశ్వవిశ్వమునంతను పరమేశ్వరిగా భావించి ఆ మహా
పరమేశ్వరిని శ్రీయంత్రముగా భావించి పూజించుట సర్వో
త్తమభావము. విన్యాసపద్ధతిలో యంత్రమును అనేక విధ
ముల విన్యసించురు. నియతములైన కొలతలనుబట్టి ఆయా
రేఖల నన్నిటిని విలేఖించి ప్రదర్శించునట్టి భూప్రస్తార మొక
విధానము. యంత్రమునకు సంబంధించిన పొడుగు వెడల్పుల

వలె నియతమైన ఎత్తు కల్లునట్లుగాకూడ యంత్రనిర్మాణము చేయుట మేరుప్రస్తారమందురు. కైలాస ప్రస్తారమనునది వేరొకటికలదు. శ్రీయంత్రముయొక్క విన్యాసపద్ధతి ముందు స్పష్టముచేయబడును.

ఆయా నియతమైన ప్రదేశములందు యథావిధిగా గురుప్రతిష్ఠితమైన యంత్రమునుంచి పూజించుట ఉత్తమ సంప్రదాయము. తాను పూజించునట్టి యంత్రము గురుప్రదత్తము కావలయును. ఏది యేనివిధమున యంత్రముపలభ్యమైనను దానిని గురుస్పర్శచేత పవిత్రము చేయవలయును. పూజాసంప్రదాయములందు అనేకాచారము లుండును. వామాచారుడు పూజించిన యంత్రమును దక్షిణాచారుడు స్వీకరింపరాదు అని మంత్రవిదులు పలుకుచున్నారు. ఇందలి శేషరహస్యములను గురుసంప్రదాయ క్రమమున తెలియవలయును. సాధకులకు సౌలభ్య సంపాదనమునకై పూజ ఏర్పాటు చేయబడినది. పూజావిధానమువలన మనస్సునకు నిశ్చలత ఏర్పడును. స్థిరనిష్ఠ కల్గును. లోకసంగ్రహము కూడ సంపాదింపబడును. కేవలము ఆయా మూర్తియందే పరమేశ్వరసత్త ఉన్నదని ఎవరును అనరు. తద్రూపయంత్రములు ఆధారముగా విశ్వసదాత్మను గ్రహింపవలయునని తాంత్రికుల నిర్ణయప్రణాళిక. పూజావిధానమందు ఏదియేని స్థిరలక్ష్యముండవలయును. పూజావిశేషము చక్షుః, ప్రత్యక్షమగు బాహిరరూపమును కాంక్షించునది యగును. ఏదియేని రూపము నవలంబము చేసికొని యంత్రమయీ

భావన చేయుచు దేవీనిష్ఠను పొందుటయే పరమావధిగా
చెప్పబడుచున్నది. ముఖ్యముగా పూజయందు రెండు విధు
లున్నవి. ఒకటి బాహ్యపూజ, వేరొకటి ఆభ్యంతరపూజ.
బాహ్యపూజయందే సామగ్రియొక్క అపేక్షయున్నది. అం
తర పూజయందీ అపేక్షలేదు. పామరులగువారు బాహ్య
పూజలందు అధికాదరమును ప్రదర్శింతురు. అంతకన్నను
ఉత్తమాధికారులు మానసపూజయం దభిలాషపడుదురు.
మరికొందరు నిరంతర భావనా నిమగ్నులై పూజావిశేషమునే
మరచిపోదును. అంతకన్నను ఉత్తములగువారు అహంభావ
నతో పరితృప్తిని పొందుదురు. మొత్తముమీద ప్రజా
సముదాయమునకు అభిమానవిశేష ముదయింప చేయుటకై
బాహ్యపూజనుకూడ ఎంతటి ఉత్తమునకైనను ఆచరణీయ
ముగా తలచినారు. బాహ్యపూజ నాచరించునట్టి అత్యుత్త
మాధికారి తన యర్హతా సమర్థతా విశేషముల ననుసరించ
వలయునే కాని పూజావిశేషమును లోటుపరచరాదు.
అట్టిది లోకసంగ్రహము కాజాలదు. బాహ్యపూజా పర
తంత్రులగు వారలకు కాలదేశాది నియమము లనేకము
లున్నవి. పరమేశ్వర పూజకు ఒకదేశమని ఒకకాలమని
నియమమక్కరలేదు. శుచిగా నుండి ఏదేశమునైన ఏ
కాలమునైన పూజలను నిర్వహింపవచ్చును. కాని లోక
ప్రరోచనాసముత్పాదనమునకు కొన్ని సవిశేష నియమములు
బోధింపబడినవి. శ్రీదేవీప్రార్థనార్థాది విశేషములును
అచట సంగతములు చేయబడినవి.

శరన్నవరాత్రములందును వసంతనవరాత్రములందును శ్రీదేవీపూజామహోత్సవములు సవిశేషముగా ఆచరింపబడును. ఈ రెండుసమయములకును యమదంష్ట్రకలనిపేరు. ఇయ్యవి అనేకారిష్టములను సంపాదించును. అట్టి అరిష్టములను కలుగకుండ చేసికొనుటకై దేవీపూజల నాచరింపవలయును. ఈ పూజావిధానముల నవరాత్రములం దాచరించుట సంప్రదాయసిద్ధమైయున్నది. ఇట్లే మాసమాసమందును అష్టమి, చతుర్దశి, అమా పూర్ణిమలయందును, శుక్రవారములందును, దేవీపూజలకు ప్రాధాన్యము తలచుచున్నారు. త్రిపురసుందరీదేవి చిదగ్నికుండమునుండి రాత్రిసమయమున ప్రాదుర్భావము పొందినది. కావున సాయంసమయములందు పూజను సవిశేషముగా నిర్దేశించుచున్నారు. ఇంకను చంద్రసూర్యోపరాగసమయములందును విశిష్టకాలములందును పూజల నాచరింతురు. పరమేశ్వరీపూజకు రాత్రి తొమ్మిది గంటలనుండి తెల్లవార నాల్గుగంటలవరకు ఉత్తమమగు కాలమని పూజాధురంధరులు పలుకుచున్నారు. వరసస్యారహస్యార్థమును భావింపగల్గిన మహానీయులు ఏసమయమైనను పూజకు సముచితమే అని చెప్పుదురు.

పూజలందు సామాన్యముగా భేదమును పరిగణించుట అవసరముకాదు. అర్హతావిశేషములను అనుసరించిన పద్ధతులు భిన్నములుగా నుండవచ్చును. ఆదృష్టితో వేరువేరుగా నిర్దేశించుటయు అసముచితముకాదు. దేవీపూజలో సంఖ్య అపేక్షితముకాదు. అయినను సాధకసౌలభ్యమునకు అదియు

అపేక్షితమగుచున్నది. ఎన్నివిధముల పూజ నాచరించినప్పటికి
అన్నివిధానములునుకలసి ఒకటియే మహావిధానమగుచున్నది.
అదియేమహాపూజ. సౌలభ్యసంపాదనమునకు అవాంతర భేదము
లనుకూడ పరిగణనచేయుట ఆవశ్యకమని తలచినారు. భేద
ప్రభేదములతో కూడుకొనినపూజను ఆచరించుటకు ఏఒక్కఁ
సమర్థుడగును. అట్టియాతడే పూజలను చేయుట సముచి
తము. ఆరాధనయం దసమర్థుడగునేని అర్చనసాధనముల
నైనను సంపాదించి పూజచేయువాని కిచ్చుట సముచితమని
చెప్పుచున్నారు. అర్చనసాధనముల నిచ్చుటకును సమర్థులు
కాకపోయినచో అర్చాదర్శనమైనను ఒనరింపవలయునని
సాంప్రదాయకుల నిర్దేశము. ఇతరదేవతలకు చేయబడునట్టి
ఆరాధన పూజయనబడుచున్నది. శ్రీదేవీ విషయమున
ఇదియే ప్రధానముగా అర్చనయని, వరివస్యయని, చెప్ప
బడును. ఇట్టి ఈదేవీపూజావిశేషమందలి, ప్రవిభేదములు
ఐదువిధములని, పదునారువిధములని, అరువదినాల్గువిధము
లని, చెప్పుచున్నారు. తాంత్రికములైన ఆయా విశేషము
లందు కూడుకొనిన అద్భుత విశేషములను నిరూపించుటకు
ఈ చిన్ని అవకాశము అవర్యాప్తము. ఏ పూజావిశేషమందై
నను పంచభూతములకు సంబంధించిన పూజాద్రవ్యములు
కన్పడును. వీనినన్నిటిని భావించగా ఈ భావము సుబో
ధము కాగలదు.

శ్రీశక్తిస్వభావమునుండి పంచభూతములు వెలువడినవి.
సాధకుడును పాంచభౌతికవిలాసముతో కూడుకొనియున్నాడు.

ఆయాభూతముల సవిశేషసంబంధమువలన మానవునియందు
అహంకారాత్మకమగు ప్రవృత్తి జనించుచున్నది. ఈ సర్వా
హంకారములను శ్రీదేవీసన్నిధానమున ప్రవిలాపము చేసి
కొనవలయును. ఆప్రవిలాపన విధానమే ఈ పంచపూజ
లో కన్పడుచున్నది. “నాయందలి భౌతికాంశములను,
తజ్జన్యములైన సర్వాహంకార ప్రకృతులను, ఓదేవీ! నీయందు
ప్రవిలాపము చేయుచున్నాను” అని పూజారహస్యము. ఈ
అభిప్రాయము మూలముగా అంగోపాంగములు ఇతరపూజ
లలో కూర్పబడుచున్నవి. వానియందు కూడ ఇదియే అర్థ
మును భావింపవలయును. సామాన్యముగా సాధకుడు నిష్ఠా
యుక్తుడై ఆరాధన చేయునప్పుడు విశ్వమునంతను మరచిపోవల
యును. తనయందలి స్త్రీత్వమునుగాని పురుషత్వమును
గాని మానవత్వమునుగాని, స్థూతలో నుంచుకొనరాదు.
అంతియేకాదు. శ్రీదేవికన్న అతిరిక్తముగా తనకు సత్తుకూడ
భావింపరాదు. కేవల చిన్నాత్మ పతిభతో ఆదేవీయాగము
నంతను నిర్వహింపవలయును.

వామాచారము

పూజాద్రవ్యములను స్వీకరించుటలో ఒక్కొక్కసాధ
కుడు ఒక్కొక్క అభిరుచిని కల్గియుండును. సామాన్యముగా
ఆచారభేదము ననుసరించి సామగ్రీభేదము కలుగుచున్నది. తంత్ర
గ్రంథములందును వైదికములు కొన్ని వామములు కొన్ని
కలవు. వాసిష్ఠసంహితాదులు వైదికములు. మత్స్యసూక్తా

దులు వామములు. వామతంత్రానుసారమున వామాచారము ప్రచారమునకువచ్చినది. వామాచారము శీఘ్రఫలప్రదమనియు కొందరు భావించు అవివేకులున్నారు. అర్థవాదాత్మకమైన వచనములను భిన్నార్థములనుగా గ్రహించుటనుబట్టి అనేకులకు విపరీతమతు లుదయించినవి. విరుద్ధబుద్ధిహతులైన మానవులు స్వార్థాహంకారతత్వముల కూడుకొని లోకమునకు విపరీతప్రత్యయమును కలుగజేసినారు. వామాచారవిధానమును సూచించునట్టి వచనములు తంత్రగ్రంథములందు లేకపోలేదు. కేవలము: తత్తదాచారములందు అభిని వేశముకల్గి ఇతర విశేషములను మరచిపోయిన పామరులనుకూడ పరమేశ్వరీపూజాతత్పరులను చేయుటకై ఆశాప్రత్యాశలను కలుగజేసి తంత్రగ్రంథములు లోకోపకారమునుసంపాదించుచున్నవి. అంతియేకాని వానియందే పరమాభిలాష కలవారై ఇతరముల నన్నిటిని ఉజ్జగింపవలయునని గ్రంథములు బోధించుటలేదు. అట్టి ఆ వచనములను యధాశ్రుతముగా గ్రహించి అపార్థము చేయుచు లోకమును వ్యాకులపెట్టుట ఉచితకృత్యముకాదు. లలితాసహస్రనామములందు, కాదంబరీ ప్రియా, కౌళమార్గ తత్పరసేవితా, మాధ్వీపానాలసా, భగారాధ్యా, మధుమతీ, యోనినిలయా, సవ్యాపసవ్యమార్గస్థా, దక్షిణాదక్షిణార్థాధ్యా పంచమీ, బిందుదర్పణసంతుష్టా, యోనిముద్రా అనునట్టి నామము లున్నవి. వీని ఆపాతార్థమును చూచినచో వామాచారము దేవీపూజలో ప్రతికూలముకాదని తెలియును. కాని అట్టి మద్యమాంసాది వ్యవహారమే సముచితముకాదు. కావున

విజ్ఞానై న కొందరు ఆయాపదములకు అర్థాంతరమును కూడ
అనుసంహితము చేయుచున్నారు. సామాన్యముగా మద్యము,
మాంసము, మలము, మూత్రము, మైధునము అను ఈవిధును
పూజాంగములని వామాచారులు తలంతురు. మలమూత్ర
ములు మరియు ఏహ్యముగానున్నవని కొందరాస్థానమున
మత్స్యమాషముల నేర్పరచినారు. “వినాలిపిశితాభ్యాంతు
పూజనం నిష్ఫలం భవేత్” మద్యమాంసములు లేనిపూజనము
నిష్ఫలము. “మద్యంతు భైరవోదేవః మద్యంశక్తిః సమీరితా”
ఆదిభైరవీ భైరవులు మద్యస్వరూపులు “సురాశక్తిః శివామాం
సం తద్భోక్తా భైరవః స్వయం । తయోః ఐక్యసముత్పన్నః
ఆనందో మోక్షఉచ్యతే” మద్యము శక్తి. మాంసము శివుడు.
వాని ననుభవించువాడు భైరవుడు. ఆరెండింటివలన కల్లునట్టి
ఆనందమే మోక్షము. అని ఈ అర్థమును ఉపబ్రహ్మింప
చేయునట్టి అనేకవచనములున్నవి. పైన చెప్పబడిన ద్రవ్య
ములు మకారపంచకమని వారు వ్యవహరింతురు. ఐదవ
విధానము సభ్యతకలవా రంగీకరింపతగిన విషయముకాదు.
“బ్రహ్మస్యాత్ పలలే విష్ణోః గంధేరుద్రశ్చ తద్రసే పరమా
త్మా తదానందే” మాంసమున బ్రహ్మకలడు. దానిగంధమున
విష్ణువుకలడు. తద్రసమున రుద్రుడున్నాడు. ఆ ఆనందమున
పరమాత్మకలడు. కావున మాంసమును సేవింపవలయును
అని చెప్పనట్టి కొన్ని వచనములు కలవు. ఇట్టి వచనములకు
యథాగ్రుతార్థమును గ్రహించుట ప్రామాదికము. పామర
జనులను ఉపాసనాపరులను చేయుటకై వారికి ప్రరోచన

కల్గచేయుటకై అట్టిఉపాయములు సాధనములు స్వీకరింపబడినవి. ప్రథమమున అట్టి ప్రరోచనమును సంపాదనచేసి వాని కాధ్యాత్మికార్థమును బోధించి స్వరూప సంవేదనమున కగు ఉపాసనావిధిని వారలచే అనుసరింప చేయుటయే వామాచారముఖ్యాభిప్రాయము. అంతియేకాని వానినే అనుసరింపరాదు.

మానవునకు వైదిక విధానమే శ్రేయస్కరము. వైదిక తంత్రములందు బోధింపబడిన ఆచారములే స్వీకార్యములు. వామోక్తవిధానములు వివేక విజ్ఞానముకల సాధకునకు అంగీకార్యములుకావు. వంగదేశమునందు శక్తిపూజాసంప్రదాయము విపుల ప్రచారములో నున్నది. అచటివారు సామాన్యముగా మత్స్యభోజులు. దేవీపూజలలో వారు మద్యమాంసముల నుపయోగింతురు. వారిసంప్రదాయమే దేశదేశముల వ్యాపించినది. కొందరు వైదికమ్మన్యులు తామును ఆ ఆచార విశేషములనే పాలించుచున్నారు. దినం దిన పూజలో అందరకును మద్యమాంసములు దొరకక సోపచును. నిత్య పూజకై అవి అపేక్షితములని భావించువారు తామ్రపాత్రయందు క్షీరములనుంచి మద్యముగా భావింతురు. రాగిస్పర్శయున్నచో క్షీరములు మద్యప్రాయము లగునని ప్రామాణికుల విశ్వాసము. అట్లే కొబ్బరినీటికిని రాగిస్పర్శయున్నచో మద్యప్రాయత లోక ప్రసిద్ధము. ఈవిశేషములను సంపాదించి పరమేశ్వరికి మద్యనివేదన మొనరించినట్లుగా తృప్తిపడుచున్నారు.

సారాయముయొక్క సారాంశమును సీసాలలో దాచియుంచు
కొని, రోజున కొక్క బిందువును నివేద్యాంశమందు కలిపి
మద్యభావన చేయుచున్నారు. జ్ఞానార్ణవతంత్రమునందు
చెప్పబడిన ప్రకారమున ఆయాపదార్థములను సంపాదన
చేసి వానిని పాకమొనర్చి ఆవిశిష్టద్రవ్యమును చిన్న మాత్ర
లుగాచేసి ప్రతిదినమునందును విశేషార్థ్యమునందుంచి మద్య
రూపమున భావనచేయుదురు. ఆద్రవ్యము మద్యశక్తుల
యొక్క సమ్మేళనాంశమున సముత్పన్నమగుచున్నట్లు సున్న
ప్తము. నిత్యమును మత్స్యమాంశాశనులై ప్రవర్తించు పామర
జనులకు ప్రరోచనను కల్గచేయుటకై బయలుదేరిన ఈసంప్ర
దాయము ప్రాజ్ఞులలో ప్రసారము పొందుటవలననే లోకమున
శక్తిపూజావిశేషములు కొందరిదృష్టిలో అవైదికములగు పావం
డాచారములుగా పరిగణింపబడుచున్నవి. అట్లు రహస్య
రూపమున మద్యమాంసభావనచేయుచు ప్రవర్తించువారు
లోకవంచకులని తెలియవలయును. ప్రాజ్ఞులు లోకమునందు
అనుచితము. అట్టివారుకూడ ఈ విశేషమునే అనుసరించుచు
రహస్యముగా మద్యమాంసములను సేవించుచు, “శక్తిపూజా
విశేష మత్యంతము రహస్యమని, ఇతరులేమాత్రమును తెలి
యుట కద్దులు కారని, అత్యంతమదిగోపనీయాంశమని”
ప్రచారము చేయుచున్నారు. మాంత్రికపూజా విశేషమును
అత్యంతము బహిరంగము చేయవలసినదని మేమును అనము.
కాని అది అంతగా దాచనక్కరలేదని సత్యమును ధైర్యముగా
చెప్పుదుము.

శక్తిని పూజించుట కష్టమనియు, పూజావిశేషములందు శక్తిసాధకుని అణచివేయుననియు కొందరు జంకుదురు.. శక్తి పూజకులకు హాని కల్గునని కొందరు లోకమునకు భయమును కలుగజేయుచున్నారు. జగన్నాథయగు శ్రీదేవీపూజావిశేషము యేమాత్రమును హానికరముకాదు. ఆవిషయమై ఎవరును ఏవిధమగు భయమును పడకూడదు. ఈ వ్యగ్రభయములన్నియు నిష్కారణముగా లోకమున వ్యాపించినవి. అనుచితాచారములను స్వీకరించి, శౌచాది విధానములులేక, సంప్రదాయవిహీనులై, ఆభిచారికములను తలపెట్టుచు, ప్రవర్తించునట్టి అన్యాయగాములకు ఏవిధానములందైనను హాని యున్నది. మకారపంచకమునందు ఐదవదియగు మైధున విధానము పూజావిశేషములందు సంక్రమింపజేసి వామాచారులు అనేకానాచారములను అతిచారములను చేయుచున్నారు. పూజాసమయమున ప్రాప్తమైన సామయికుల కందరకును మద్యపానమున ప్రాణోల్లాసమును కలుగజేయుదురు. అప్పటి ఆయావేశములో నొడలు తెలియక వస్త్రరహితముగా అందరును నర్తనము చేయుదురు. యధేచ్ఛావిధానమున స్త్రీపురుషులు ఉపభోగము ననుభవింతురు. అచట సంప్రాప్తమైన యువతులు పరమేశ్వరీబుద్ధితో చూడతగినవారు. అట్లు భావించుచును అచటి స్త్రీలను భైరవీరూపమున తలచి పురుషులు తమరిని భైరవీరూపముగా భావనచేయుచు ఆనందభైరవ ఆనందభైరవీ సముల్లాసమున అనుభవింపచూతురు. భైరవీరూపిణియగు యువతికి సకలపరితృప్తులయందును ఉత్తమపరి

తృప్తిని కలుగచేయుటకై మిథునకర్మయందు ప్రవర్తించుచున్నారు. ముజ్జైదువలనుగా పిలచి మిథునకర్మలప్రసక్తియందు వారలనుకూడ చేర్చుచున్నారు. ప్రాణిసామాన్యమందును కృత్యసామాన్యమందును పరమేశ్వరీభావన యుండుట ఎవరును కాదనరు. కాని లోకసంగ్రహమొనర్పజాలని విధానములను పూజావిశేషములుగా భావించి లోకమునకు విరుద్ధబుద్ధిని కల్గుచేయుట అసముచితమని భావింపవలయును. వామాచారమును భావముతో అనేక విరుద్ధాతిచారములను చేయుచున్నారు. అవియేవియు ప్రాజ్ఞుల విషయమై తుంతవ్యములుకావు. కొన్నికొన్నియెడల స్త్రీ యోనిమండలమును పూజించుటయు సంప్రదాయముగా నున్నదని కొందరందురు. “యోనిమండలరూపిణి భగారాధ్య” అను పదమున కీయర్థమునే చెప్పుచున్నారు. ‘బిందుదర్పణ సంతుష్ట’ అను పరమేశ్వరీ నామములకు స్త్రీపురుష సమావేశ సంపాదిత మిశ్రబిందు తర్పణసంతుష్ట అనియు నర్థము చెప్పదురు. ఈ అనౌచిత్యమును ఇచట విమర్శించుటయు సముచితము కాదు. పాఠకులే భావింపవలయును. నామమార్గమున ఇట్లే భావించుట ఉచితముకాదు. వామానుసరణమున విష్ణులోకప్రాప్తి కల్గునని ప్రావృణికవచనము లున్నవి. వామపదమునకు ప్రశస్యమని అర్థము. “వామోమార్గః పరమగహనః యోగినామప్యగమ్యః” వామమార్గము అతికఠినము. యోగులకును అది అగమ్యము. ఇంద్రియలోలత్వము కల్గిన మూఢజనులకు ఇది గమ్యము కానేరదు. “లోలుపోనరకం వ్రజేత్” అని శివ

వచనము. జితేంద్రియులైన యోగులే వామమూర్తమున ప్రవర్తింపవలయును.

“పరద్రవ్యేషుయోఽంధశ్చ పరస్త్రిషు నపుంసకః |
పరాపవాదే యోమూకః సర్వదా విజితేంద్రియః తస్యైవ
బ్రాహ్మణస్యాత్ర వామేస్యా దధికారితా” అని మేరుతంత్రము
చెప్పుచున్నది. బ్రహ్మరంధ్ర సహస్రదళమునుండి సుధా
ద్రవము స్రవించును. కులకుండలినీ ద్వారమున యోగి
జనులు ఆ సుధారసము నాస్వాదింపగలరు. ఇదియే మధ్య
పానము. పుణ్యాపుణ్య పశువును జ్ఞానఖిడ్గమున వధించి
తనచిత్తమును పరతత్వమందు లయింపచేయువాడు మాంసా
హారి.

యానాడీ సూక్ష్మరూపా పరమపదగతా సేవనీయా
సుషుమ్నా సాకాంతాలింగ నార్హ్వా న మనుజరమణీ సుందరీ
వారయోషిత్ | కుర్యాత్ చంద్రార్కయోగే యుగ పవనగతే,
మైధునంనైవ యశానం | యోగీంద్రో విశ్వకందే సుఖమయ
భవనే తాం పరిష్కృజ్యనిత్యం.

పరమానందమును పొందింపచేయునట్టి సుషుమ్నా
నాడి బ్రహ్మాండమునందు కలదు. అదియే సేవనీయమగు
కాంత. మనుజరమణిగాని వేశ్యకాని అచట ఉద్దిష్టముకాదు.
సుషుమ్నను సహస్రారములోని బ్రహ్మతో కూడుకొన చేయు
టయే మైధునము. ఇతరముకాదు. ఈవిధమున తంత్ర గ్రం
థములందు ఆయాపదములకు ఆయా అర్థములను చెప్పు

చున్నారు. ఇట్టి ఈ వామాచారము ఆధ్యాత్మికముగా సమన్వయపరచినప్పుడు ఉత్తమమార్గమునే బోధించుచుగాని దాని నామూన్యార్థములో లోకము వ్యామోహపాటును పొంది భ్రష్టమగుచున్నది. సాత్విక రాజస తామస భేదమున, వామమార్గము త్రివిధము. కౌలికము వామము చీనము సిద్ధాంతము శాబరము అని వామము ఐదువిధములు. కౌలాదులందును ఆవాంతరభేదములున్నవి. వాని భేదప్రభేదములందు ఆధ్యాత్మికముగా కూడుకొనిన సమన్వయము మనోహరమై యుండును. ఇష్టపూజలో పోడశోపచారములందు బలిదానముకూడ ప్రధానోపచారముగా నున్నది. ఇదిలేక పూజకు సమగ్రత్వము లేదు. ఇష్టదైవమునకు ఆత్మార్పణము చేయుటయే బలిదానమని ప్రదానముగా చెప్పతగియున్నది. జీవాత్మను పరమాత్మభావమందు హోమముచేయుటయే తదర్థము. సాత్విక ప్రకృతికులైన మానవులకు పశ్వాదుల బలివిధానముచితముకాదు. సాత్వికుడగు వాడు ఎన్నడును జీవహత్య చేయరాదు. ఇక్షుదండము, కూష్మాండము, వన్యఫలములు, క్షీరపిండములు, శాలిచూర్ణములు, ఆతని బలివిధానముగా ఉండతగినవి. కొన్నికొన్ని దేశసంప్రదాయములలో సుగుణవతియైన కన్యకను, పతివ్రతను, బ్రహ్మనిష్ఠుడైన సన్యాసిని, పండితుడైన బ్రాహ్మణుని, ఆటపాటల అదకత్రైయైన వేశ్యను, క్షీరకంఠుడగు బాలుని బలిగానిచ్చుట ప్రచారమందున్నది.

పూజాసంప్రదాయములలో ఉపయోగింప వలసిన ద్రవ్యభేదమునుబట్టి ఆచారభేదమును కొంద రూహింతురు.

క్షీరముల ఉపయోగింపవలయునని సామాన్యవచనము. సాత్త్వికమగు నిష్ఠతో సత్్యాంశమును అభివృద్ధిచేయునట్టి హింసాకరముల ఉద్వేగకరములుకాని విధానములనే అవలంబించుట సముచితమని తంత్రజ్ఞుల యభిప్రాయము. వామాచారులును కౌశమాధ్యులును క్షీరముల ఉపయోగించినను మద్యముగా తలచి పూజను నిర్వర్తింతురు. సురాద్రవ్యమును శుక్రాచార్యుడొకప్పుడు శపించినాడు. ఆశాపోద్ధారవిధానమునకు వామకౌశమూర్ధులు మంత్రమును జపింతురు. శుక్రశాపోద్ధారమంత్రమొకటి నియమితమై యున్నది.

దక్షిణాచారము

ఉత్తమద్రవ్యములను దేవీపూర్ణాంగములనుగా గ్రహించుట ప్రామాణిక సమ్మతము నైదికమును అగుచున్నది. ఇదియే సమయాచారమని దక్షిణాచారమని చెప్పబడును. ఈఆచారవిశేషమే లోకమునకు ఆదర్శప్రాయము. అదియే మానవులకు అనుసరింపతగిన ఉత్తమవిధానము. శావ్యాపూజావిశేషమందు సామగ్రీకలాపముయొక్క- ఆవశ్యకత యున్నది. అభిషేకద్రవ్యములందును నానావిధరసద్రవ్యములు సమానీతములగును. నివేద్యాంశములలో అనేక విధములగు విశేషము లున్నవి. పూజాసమయమునందు పరమేశ్వరీబుద్ధితో ఆసంప్రదాయమంత్రదీక్షను పొందిన ఉత్తమయువతిని కూర్చుండబెట్టి పరమేశ్వరీ బుద్ధితో యధాక్రమముగా పూజలొనర్చుట సంప్రదాయ ధర్మము. సామామాధన

న్యాయ విశేషాన్యముల వద్దతులలోని సుందరత కడుంగడు
మనోహరము. పూజాసంప్రదాయము దక్షిణాచార పూజా
ఖండలలో అత్యద్భుతముగా రాణించుచున్నది. పూజాఖం
డకు సంబంధించిన సవిశేషవిధానము అస్మగ్గురుపాదులు శ్రీ
కల్యాణానంద భారతీస్వామి పాదుల సన్నిధానమున సుప్ర
కాశేయమున్నది. యంత్రారాధన చేయునపుడు తంత్రోక్తము
లైన విధానముల నన్నిటిని సంప్రదాయక్రమమున అనుస
రింపవలయును. పూజచేయుటలో ప్రధానముగా ఈ భావ
మును గ్రహింపవలయును. పూజచేయునట్టి సాధకునియం
దును పరమేశ్వరశక్తి యున్నది. ఆ శక్తినే సంప్రదాయ ముద్రా
క్రమమున బహిర్గతము చేసికొని సాధకుడు పూజించు
చున్నాడు. తనయందలి చిచ్ఛక్తిని తానారాధన చేయు
చున్నాడు. బాహ్యపూజకు సామగ్రి విశేషమును సంపా
దించి పూజను నిర్వర్తించునట్లుగా మానసవీధియందే సామగ్రి
నంతయు భావింపచేసికొని పూజావిధానమును నిర్వర్తించుట
శుభావహమగు ధర్మము. ఇట్టి నియతమైన పూజావిధాన
ముతో పూజ సంపూర్ణమగుటలేదు. చక్కని పూజ నాచ
రించిన పిమ్మట శ్రీ దేవరూపమును హృదయప్రతిష్ఠితము
చేసికొని జపించి ధ్యానింపవలయును. పూజాప్రణాలిక
యంతయు ధ్యానానుకూలము కావలయునని సంప్రదాయ
విశేషవిధులు స్పష్టము చేయుచున్నారు. జపధ్యానవిధులచే
లీలామయరూపము కల్గినట్లుగా భావించిన పరమేశ్వరీ రూప
మును హృదయమునం దనుసంధానము చేయుచు సృత

గీతాది విధులను ప్రదర్శించి నామపారాయణ స్తోత్రాదుల
ఆచరించుట ముఖ్యవిధానమై యున్నది.

పారాయణ చేయుటలో నానావిధములగు పద్ధతు
లున్నవి. మానసికముగా కూడ పారాయణ చేయవచ్చునని
భాస్కరరాయలు చెప్పుచున్నాడు. అనంతరము పుష్పాంజ
లిని సమర్పించి దేవీ పాదోదకమును గ్రహించుట సవిశేష
ధర్మము. ఇందలి అవాంతర విధానములు సంప్రదాయ
విజ్ఞేయములు. తాను ఆరాధనచేయునట్టి ఇష్టదేవమునందే
సకల దేవతల స్వరూప స్వభావములను భావించి పూర్వాం
గోత్రరాంగదేవతలనుగా నిర్ణయించుకొని ప్రధానదేవత
నారాధించుట ఇష్టవిధానము. ఇదియే దక్షిణారాధన పద్ధతి.
యని ప్రామాణికులచే చెప్పబడుచున్నది. ప్రత్యక్షసిద్ధముగా
బాణలింగాదులందు దేవీ చిదంశమును భావనచేయుచు ఆరా
ధించుట ఇచటి సంప్రదాయ ధర్మము. అంతేదే కాక ఆ
విశేషవిధానములబట్టి చంద్రమండలమునందు దేవీస్వరూప
భావనచేయుచు ఆరాధించుటయు ఆనుభవికుల విజ్ఞానపథ
మందున్నది. ఇంకనుకల పూజాస్థాన విశేషములు సంప్ర
దాయ బోధలలో గురుముఖైకగమ్యములైయున్నవి.

శ్రీవిద్యోపాసనా పద్ధతికిని యోగాభ్యాస పద్ధతికిని
సవిశేషసంబంధము కలదు. చిరకాలము మహానియమము
కల్గి సక్రమముగా యోగమవలంబించినపుడు కల్లునట్టి శక్తులు
శ్రీవిద్యారాధనవలన అనాయాసముగా కల్గును. శబ్దస్వభా

మాధవ

(శ్రీ)

వమును పొందిన మంత్రేశ్వరి శ్రీవిద్యాపూషిణియై ప్రకాశించుచున్నది. అక్షరాత్మకమగు ఆత్మత్వమును అవగాహన చేసికొనిన మహానీయులు పరమగమ్యమును పొందుదురు. ఆయా ఉపనిషత్తులందు చెప్పబడిన ఉపాసనలు మహాఫలమును సంపాదించ చేయజాలవు. శ్రీవిద్యోపాసన మట్టిదికాదు. ఇచట ఉపాసనయు సామాన్యోపాసనల వంటిదికాదు. పరాపర రహస్యాత్మకమైన అఖండబ్రహ్మత్వము ఈ ఉపాసన వలననే తెలియును. కావున దీనిచే తెలియబడునది అల్పమని తలచరాదు. ఉపాసనాపదముచేత చెప్పతగిన మహాపాసన ఇదియే. దశమహావిద్యలలో షోడశీనామకమగు మహావిద్యయే శ్రీవిద్య. శ్రీదేవి సుందరి లలిత త్రిపురసుందరి మొదలగు పదములచే చెప్పబడునది ఇదియే.

ఈ ఉపాసనాత్వములను చక్కగా తెలియుటకు దేవీ స్వరూపభూతమైన చక్రరహస్యమును తెలియవలయును. అథోముఖములైన శక్తి చక్రరూపములగు ఐదు త్రికోణములును ఊర్ధ్వముఖములైన శివచక్రమయములగు నాల్గుత్రికోణములును గూడి ఏకస్థలమున సమ్మిళితములైనచో శ్రీయంత్రము. ఇది అతివిస్తృతమైన మహాగహన విషయము. శ్రీచక్రమునందు నవచక్రము లున్నవి. మొదటిది బిందుస్థానము అదియే మహాబిందువు. అది మూలకారణము. మహాకామేశ్వర మహాకామేశ్వరీ సామరస్యాత్మకము. సర్వజగన్మూలయోని. అదియే శివభావము. రెండవచక్రము త్రికోణము. ఇది ఆద్యావిమర్శ శక్తి శబ్దార్థరూపసృష్టికి కారణాత్మకమైన

పరాశక్తియని, అహంభావమని, జీవతత్వమని, చెప్పబడుచున్నది. మూడవది అష్టారము. ఇంద్రునిమిది కోణములుండును. లింగశరీరమునకు కారణమైన ఇది కారణశరీరమనబడును. నాల్గవది అంతర్దశారము. ఇది ఇంద్రియవాసనాత్మకమగు లింగశరీరము. ఐదవది బహిర్దశారము. తన్మాత్రలను పంచభూతములును అగు ఇంద్రియ విషయములు దీనిచే నూచింపబడును. చతుర్దశారము ఆరవది. ఇది జాగ్రదవస్థలోని స్థూలశరీరము. ఏడవది అష్టదశము. అష్టారవాసనయే ఇందు సంక్రమించును. ఎనిమిదవది షోడశదశము. తొమ్మిదవది భూపురము. బిందు, త్రికోణ, వసుకోణ, అష్టార, చతుర్దశార, అష్టదశ, షోడశదశ భూపురముల సమిష్టిరూపమున ఇది విరాజిల్లుచున్నది.

ఈనవచక్రములకు ప్రత్యేకముగా నామసంకేతమున్నది. అధిష్ఠానదేవతలున్నారు. మొదటిచక్రమునకు సర్వానందమయమని పేరు. మహాత్రిపురసుందరి తధిష్ఠానదేవత. ఇట్లే క్రమముగా సర్వసిద్ధిప్రదము, త్రిపురాంబ, సర్వరోగహరము, త్రిపురసిద్ధ- సర్వారక్షాకరము, త్రిపురమాలిని- సర్వార్థసాధకము, త్రిపురా శ్రీ- సర్వసాభాగ్య దాయకము, త్రిపురవాసినీ- సర్వ సంక్షోభణకారకము, త్రిపురసుందరి- సర్వాశాపరిపూరకము, త్రిపురేశి - త్రైలోక్యమోహనము, త్రిపుర - అను వానిని ఆయా చక్రములకు నామములనుగా అధిష్ఠాన దేవతలనుగా భావింప వలయును. మతాంతరమున ప్రకట, గుప్త, గుప్తతర, పరాసంప్రదాయ,

(శ్రీ)

కుల, కౌల, నిగర్భ, అతిరహస్య, పరాపరరహస్య నామ మున పిలచుచున్నారు.

యంత్ర మనగా గృహము. శ్రీ దేవీగృహమగుట వలన శ్రీ యంత్రమని శ్రీ చక్రమని చెప్పబడుచున్నది. ఈ విశ్వమంతయు శ్రీ దేవీగృహము. ఇచట విశ్వశబ్దముచే పిండాం డమును బ్రహ్మాండమును గ్రహింపవలయును. మాయాం డము బ్రహ్మాండము ఇవియు స్థూలసూక్ష్మరూపమున వీని యందే అంతర్గతము లగుచున్నవి. “చక్రం త్రిపురసుందర్యాః బ్రహ్మాండాకారమీశ్వరి ! నవచక్రమయం” ఈ పదములు పిండాండ బ్రహ్మాండములయొక్క స్వరూపతత్వము శ్రీ దేవీ చక్రమునకు కలదని చెప్పుచున్నది. “శ్రియతే యా సాశ్రీః” అను వ్యుత్పత్తివలన ఆశ్రయించునది శ్రీ యనబడును. ప్రాచీనవరంపరాగత వ్యవహారానుసారమున సత్ పదముచే చెప్పడు ఆత్మయే శ్రీకి ఆశ్రయము. కావున ఆత్మను ఆశ్ర యించునది అగుటచే శ్రీ యనబడును. ఆ శ్రీని ఆత్మశ్రీ అనుట సముచితమే. ఆత్మకు ఆత్మశ్రీకిని భేదములేదు. అగ్నికి అగ్నియందలి ఉష్ణత్వమునకు భేదము లేనట్లు బ్రహ్మకు శక్తికిని భేదములేదు.

“నశివేన వినాదేవీ నదేవ్యాచ వినాశివః”

నానయోరంతరం కించిత్ చంద్రచంద్రికయో రివ”

ఈ మహాశక్తి ప్రళయసమయమందు ప్రకాశమయ మగు పరబ్రహ్మరూపము పొందియుండును. ఈ అవస్థలో

శక్తికి పృథగ్రూపము లేదు. ఈ శక్తి బ్రహ్మయందు లీనమగుచున్నది. అదియే మహాబిందువని పరమాత్మయని గ్రంథములందు వర్ణింపబడుచున్నది. ప్రళయకాలమందు బ్రహ్మయందు అవినాశినియైన అనంతశక్తి, బ్రహ్మయందున్నను లీనమైయుండుట వలన సృష్టి కల్లుటలేదు. అందువలననే బ్రహ్మ సృష్టిలో అశక్తుడగు చున్నాడు. నిరావరణాకాశమునందు సూర్యుని వెలుతురు మేఘము పక్షి మొదలగునవి యేవియు లేనపుడు ప్రకాశింపదు. బ్రహ్మయందలి ఈ విమర్శశక్తి సమ్ముఖముగా ఉండకపోయినచో ఆ నిర్గుణ నిష్కలనిరంజనాత్మయందు ఏ శక్తియు స్ఫురింపదు. శ్రీ దేవీస్వరూపమును ఈవిధముగా తెలియుట ప్రతి ముముక్షువునకును అవశ్యకరవ్యము. ఇట్లు తెలియువాడు మహాత్రిపురసుందరీ రూపుడు. ఇట్టి శ్రీ దేవీ చక్రజ్ఞానము పొందుటయు అత్యంత మావశ్యకము. శ్రీయంత్ర రూపమైన శ్రీ త్రిపురసుందరీదేవీ విగ్రహము జాగ్రత్తస్వప్న సుషుప్తిమయముగా, ప్రమాత్మప్రమేయ ప్రమాణరూపముగా, సూర్యచంద్రాగ్నిరూపముగా, చెప్పబడుచున్నది. ఈ విధమున శ్రీచక్రము విశ్వమయమైనట్లు శబ్దసృష్టిలో మాతృకామయమగుచున్నది. దీనియందు శబ్దార్థ భేదమున ద్వివిధ సృష్టి యున్నది. అర్థసృష్టి తత్వాత్మికము. శబ్దసృష్టి మాతృశాసూపము. మాతృక, స్వరములని, స్పర్శలని, వ్యాపకమని చెప్పబడుచున్నది. ఇదియే చాంద్ర సౌర ఆగ్నేయ ఖండములుగా వ్యవహరింపబడుచున్నది. ఈశరీరమందును మూడు భాగములు సోమసూర్యాగ్నిరూపములు. “చతుర్భుజివచక్రైశ్చ శక్తి చక్రైః

శ్చ పంచభిః” “శివశక్త్యాత్మకంజ్ఞేయం శ్రీచక్రం శివయోర్వ
పుః” ఈశ్రీచక్రము తేజస్త్రయాత్మకము. ప్రమాతృప్రమా
ణ ప్రమేయరూపమున పురత్రయాత్మకము. వీనియందు బిందు
త్రికోణ అష్టారఅష్టదశరూపముగు ఆగ్నేయఖండము మాతృ
పురము. దశారద్వయము చతురస్రరూపముఅగు సౌరఖండము
ప్రమాణపురము. చతుర్దశారము షోడశదశరూపము అగు
చంద్రఖండము ప్రమేయపురము. దీనినే ఇచ్చాజ్ఞానక్రియా
శక్తులనుగా నాదబిందుకళారూపముగా గ్రహింపవలయును.

లింగశరీరమున సుషుమ్నానాడి ననుసరించి అనేక
పద్ధము లున్నవి. ఆయునను నవచక్రసాదృశ్యమున, నవ పద్ధ
ములుల్లేఖింపబడుచున్నవి. సుషుమ్నకు రెండు ప్రదేశము
లందును ఊర్ధ్వముఖముగా అధోముఖముగా రెండు సహస్రా
రము లున్నవి. ఈ రెండిటిమధ్య తొమ్మిది చక్రములున్నవి.

౧ భూమధ్యము	అజ్ఞ	ద్విదశము	బిందు
౨ లంబిక	ఇంద్రయోని	అష్టదశము	త్రికోణ
౩ కంఠము	విశుద్ధి	షోడశదశము	అష్టకోణ
౪ హృదయము	అనాహతము	ద్వాదశదశము	అతర్దశార
౫ నాభి	మణిపూఠము	దశదశ	బహిర్దశార
౬ వస్తి	స్వాధిస్థానము	షడ్దశ	చతుర్దశార
౭ మూలాధారము	మూలాధారము	చతుర్దశ	అష్టదశ
౮ తదధోదేశము	కులము	షడ్దశ	షోడశదశ
౯ తదధోదేశము	అకులము	సహస్రదశ	భూపుర

(శ్రీ)

బ్రహ్మరంధ్రమందున్న మహాబిందువు సహస్రారము. ఇవిధముగా శ్రీచక్రమునకు శరీరచక్రమునకును ఐక్యసంపాదన చేయవలయును. మాతృకాచక్రమునకును ఐక్యమును సంపాదించవలయును. ఏయే దళమునందు ఏయే వరములు కలవో వానిని సంప్రదాయమున తెలియవలయును. శ్రీచక్రముయొక్క ఆకారము రెండు రెండు త్రికోణముల పరస్పర సంబంధముచే కల్గుచున్నది. ఈ విధమున ఇందులో తొమ్మిది త్రికోణములు కలవు. ఇట్టి రచనలవలన పిండాండమున బ్రహ్మాండమును, బ్రహ్మాండమున పిండాండమును సమావేశము పొందుట సూచింపబడుచున్నది. శ్రీచక్రము సృష్టిస్థితి సంహారాత్మకమని చెప్పబడుచున్నది. బిందుచక్రము ప్రకృతి స్వరూపము. మిగిలిన అష్టచక్రములు ప్రకృతి వికృత్యభయాత్మకములు. బిందుత్రికోణాష్టారములు సృష్టిచక్రములు. దశారద్యయము చతుర్దశారము స్థితిచక్రము. అష్టదళము షోడశదళము భూపురము సంహారచక్రము. బింద్వాది భూపురాంతము సృష్టిచక్రమని భూపురాది బింద్వంతము సంహారచక్రమని చెప్పబడును. బిందువుమొదలు భూపురవర్యంతము కల విశేషచక్రముల వివరణమును ఈ క్రిందివిధమున తెలియవలయును.

సకల స్థూల సూక్ష్మజగత్తు లన్నియు పరమాత్మలో విలీనమైనప్పుడు బ్రహ్మ ఒక్కటియే స్వరూపావస్థితమై యుండును. ఆదశావస్థితి మహాబిందువుగా చెప్పబడును. అచట భాస్యభాసక భావము కాని యే ఇతర భావములు కాని

లేవు. ఇదియే శివవిశ్రామమని చెప్పబడును. ఆది విమర్శ
మయి అగు మహాశక్తి శివునియందు అంతర్లీనమై ప్రకాశ
మయమై యుండును. మరల కొంతకాలమునకు విశ్వసృజ
నేచ్ఛ కలుగగనే ప్రకాశాత్మకతకు వేరుగా పరబ్రహ్మకు
సమున్ముఖమై యుండును. బ్రహ్మను తనకు సమ్ముఖీనుని
చేసికొనును. ఇద్దరును దర్పణమువలె నిర్మలినభావము కల
వారగుటవలన ఒకరియందొకరు ప్రతిబింబనము పొందుదురు.
అప్పుడు శివశక్తి సంపుటరూపమైన అహంవిమర్శమయమగు
ఆద్యశక్తి సాదూర్భావము పొందును. సంపూర్ణ విశ్వమంతయు
దీనియం దిమిడియున్నది. బిందువు మహాబిందువులయొక్క
అంతర్గతమైన ఈ అవస్థలు యోగిమాత్ర గమ్యములు. ఈ
బిందువు అహంభావ రూపము. అకారము సర్వ వర్ణములకు
మొదటిది. అది ప్రకాశాత్మకము. అదియే పరమశివుడని
చెప్పబడును. హకారము అంత్యవర్ణము విమర్శయని చెప్ప
బడుచున్నది. ఈ శ్రీ చక్రములోని బిందువు ప్రకాశవిమ
ర్శాత్మకము. అందువలననే ఆ రూపాత్మకము ఈ బిందువు
నందు బీజరూపమున ప్రపంచమంతయు నుండుటచే సమస్త
చక్రమును దీని యంతర్గతమై యున్నది. కావుననే బిందు
చక్రము ప్రధానచక్రము. ఈ బిందుచక్రమందు శ్రీ కామేశ్వ
రునితో శ్రీ కామేశ్వరి నిత్యానందమయ భూషిణియై
విహార మొనర్చును. అందువలననే ఇది సర్వానందమయ
చక్రము.

త్రికోణచక్రము ననుసరించి ఈ క్రిందివిధమున తెలియ
వచ్చును. విమర్శశక్తి సృష్టిని కలుగజేయవలయు ననెడి
ఇచ్చచే బిందురూపమున ప్రకటమగును. ఈ బిందు భావ
మందు సర్వప్రపంచవాసన, జ్ఞేయ జ్ఞాతృ జ్ఞాన భావములు,
సూక్ష్మభావమున లీనములై యున్నవి. తనయం దంతరినమై
యున్న జగత్తును వ్యక్తముచేయ వలయు ననెడి ఇచ్చచే బిం
దువు త్రికోణరూపమున పరిణతమైనది. బిందురూపమైన పరా
వాక్కునుండి పశ్యంతీమధ్యమానైఖిరీ రూపమగు త్రిపుటీద్వార
మున త్రికోణాత్మకమగు శబ్దసృష్టి అభివ్యక్తమగుచున్నది.
పశ్యంతి మొదలగునవి మూడును కార్యబిందువులు. బిందు
రూపమైన పరావాక్కు సకల శబ్దములకు జనని. అట్లే సకలార్థ
రూపములైన ముప్పదిఆరు తత్వములకును మాత. తాంత్రిక
మతానుసారమున తత్వములు ముప్పది ఆరు. పంచమహా
భూతములు, పంచజ్ఞానేంద్రియములు, పంచకర్మేంద్రియ
ములు, పంచేంద్రియవిషయములు, మనోబుధ్యహంకారములు,
ప్రకృతిపురుషులు, కలా, అవిద్య, రాగ, కాల, నియతి,
మాయా, శుద్ధవిద్యా, ఈశ్వర, సదాశివ, శక్తి, శివులని ఆ
తత్వములు. దేహముకూడ నవచక్రమయమగుటవలన దేహ
సృష్టికిని బిందు వే కారణము. త్రికోణమే యోనిచక్రమని,
శక్తి చక్రమని, జీవత్రికోణమని వినర్గమని చెప్పబడుచున్నది.
జీవుడు త్రికోణము. జాగ్రత్ స్వప్న సుషుప్త్యవస్థలు ఈ
మూడు కోణములు. ఈశక్తి అంతర్ముఖమై శుద్ధాహంభావ
మును పొంది శివరూపమున విశ్రామము పొందును. బహి

దృఢమై చీవభావమున సంభవించును. వాస్తవముగా శివ
 జీవులు భిన్నులు కారు. అంతర్దృఢ బహిర్దృఢ దృష్టి భేదమున
 మహాశక్తికే ఆ రెండు పేరులు. కావుననే బిందుత్రికోణముల
 కంతరము లేదు. ఈ త్రికోణశక్తి మాతృమేయమానములని,
 జ్ఞాత్వజ్ఞేయజ్ఞానములని, హరిహర హిరణ్యగర్భులు ఇచ్ఛాజ్ఞాన
 క్రియాశక్తులని, మనోబుధ్యహంకారములని, సత్వరజస్తమో
 గుణములని, చెప్పబడుచున్నది. త్రిగుణరూపిణియైన శ్రీదేవి
 త్రికోణరూపమును పొందినది. అష్టారచక్రమును ఈక్రింది
 విధముగా తెలియవలయును. దీనియందు శుద్ధవిద్య ఈశ్వర
 సదాశివులతోపాటు నాల్గుతత్వములున్నవి. ఈనాల్గు తత్వ
 ములును శివచతురస్రము లనబడును. జీవుడును శివరూపుడే.
 బహిర్దృఢోపాధివలన, కాలరాగ అవిద్యా కంచుకము కల్గి
 యున్నాడు. ఇవి చీవచతురస్రములు. ఈరెండింటి సంబం
 ధమున అష్టకోణాత్మకమగు అష్టారము సిద్ధమగుచున్నది.
 ఇదియే సవయోనిచక్ర మనబడుచున్నది. అష్టకోణమందు
 సిద్ధమగునట్టి అష్టయోని చక్రములును, మహాత్రికోణరూప
 మైన యోనిచక్రమును కలసి సవయోనిచక్రాత్మకతను పొందు
 చున్నవి. ఈచక్రత్రయము ప్రమాతృపురము. అగ్నిఖండ
 మని చెప్పబడును. బిందుచక్రము ఇచ్ఛారూపము. త్రికోణము
 జ్ఞానరూపము. అష్టారచక్రము క్రియారూపము. త్రికోణము
 నకు సర్వసిద్ధిప్రదాయక చక్రమనిపేరు. అష్టారమునకు సర్వ
 రక్షాకరమని పేరు.

పాశాంకుశ ధనుర్బాణములనాల్గు ఆయుధములు. కామేశ్వర కామేశ్వరీ తేజస్సుల పృథక్సంయోగమువలన ఎన్ని దాయుధము లుత్పన్నము లగుచున్నవి. ఇవియే అష్టారమం దున్నవి. అంతర్దశార బహిర్దశార చక్రములను యీవిధముగా తెలియవలయును. అంతర్దశార బహిర్దశార ద్వారమున లింగ శరీరప్రాదుర్భావము భాసించును. అంతర్దశారముయొక్క దశ కోణములలో పంచజ్ఞానేంద్రియములు పంచకర్మేంద్రియములు ఘటితములైయున్నవి. కామేశ్వర కామేశ్వరీరూపమైన తేజో యుగ్మము వశిన్యాదిరూపముననుండి అంతర్దశారమందు ఇంద్రి యరూపమున పదిగా విభక్తమగుచున్నది. దీనికి సర్వరక్షా కరచక్రమనిపేరు. బహిర్దశారమునకు సంబంధించిన పదికోణ ములు దశేంద్రియ విషయములు. పూర్వము చెప్పబడిన తేజో యుగ్మము దశధావిభక్తమైన సర్వసిద్ధిప్రదాది దశదేవతల రూపమున పూజల పొందుచుండును. ఈ బహిర్దశారమందు నాల్గుకోణములందు నాల్గుమర్మస్థానములున్నవి. అంతర్భాగ మందు నాల్గుత్రికోణములను భావింపవచ్చును. ఈనాల్గు త్రికోణములందు ఒక చతురస్రమును భావింప వీలున్నది. ప్రకృత్యహంకారబుద్ధి మనస్సులు. అచటి నాల్గు తత్వములు. ఈదశారద్వయము సౌరఖండము. ప్రమాణపురము. జాగ రాత్మకము.

చతుర్దశారమును ఈ విధముగా తెలియవలయును. దీనికి సర్వసంక్షోభణీశక్తియనిపేరు. పిండాండమునందు దశేంద్రియములు మనోబుద్ధి చిత్తాహంకారములు పదునాలుగుగా

నున్నవి. ఈ చతుర్దశారము చంద్రఖండము. ఇది సుషుప్తి పురము. అష్టదశ షోడశదశ భూపురములను ఇట్లు తెలియవలయును. అష్టదశచక్రమందు అనంగ కుసుమాది దేవీరూపమున తేజోయగ్ధము పూజనుపొందును. సర్వసంక్షోభణ చక్రమనిపేరు. ఈ అష్టదశము అష్టాంతరచక్రభూతము. అందువలన ఆగ్నేయ ఖండము. అష్టదశపద్మము అవ్యక్తదవ్యప్తకారణములతో నిర్మింపబడినది. షోడశదశము విసర్గరూపము, చంద్రుని షోడశకళాయుక్తమై యున్నది. మొదట చెప్పినతేజోమిధునమునకు కామాకర్షిణ్యది రూపమున ఇచటపూజలు జరుగును. దీనికి సర్వాశాపరిపూరకమనిపేరు. భూపురచక్రమందు అణిమాదిసిద్ధులు బ్రాహ్మ్యదిలోకమాతలు ముద్రలు కూడుకొని యున్నవి. తద్రూపమున తేజోమిధునము పూజల పొందును. దీనికి త్రైలోక్యమోహన చక్రమనిపేరు. ఈ చక్రము గంగా యమునా సంగమరూపమైన తీర్థరాజమగు ప్రయాగయని చెప్పబడినది. ఈ భూపురమున శివజీవుల సమష్టిరూపము.

షోడశదశాంతమందు రేఖాత్రయమును కొందరు వరిగణింతురు. కొన్ని సంప్రదాయములందు మర్యాదావృత్తమే కాని ఇతరవృత్తములులేవు. యంత్రలేఖనానుసారమున చూచినచో ఇతరవృత్తలేఖనమున కవకాశమేకస్పదదు. ఈ దేవీచక్రాధానము సంప్రదాయ రహస్యముగా నున్నది. ఇచట బ్రాహ్మ్యభ్యంతరపూజావిధానము గురుముఖైకవేద్యము. ఏకబిందువునందే శ్రీచక్రాంతర్గతములైన నవచక్రముల కంతర్భా

వమున్నట్లు ఒక సహస్రారబిందువునందే శరీరములో నీ వట్టుక ములకును అంతర్భావమున్నది. వాని నన్నిటిని దీక్షాసమ కాలమందు గురూపదేశ పురస్కరముగా తెలియదగియున్నది.

శ్రీ చక్రము నారాధించుటలో అనేక సంప్రదాయ భేదములు కలవు. భూపురము మొదలుకొని బింద్యంతము ఆవరణ పూజాక్రమమున తత్తన్మంత్రములతో పూజచేయుట ఒక విధానము. బింద్వాదిగా భూపురాంతము పూజచేయు టయు ఒక సంప్రదాయము. రెంటిని మేళనమొనర్చి పూజించుట కొన్నిఎడల సంప్రదాయముగా నున్నది. హాదికాది విద్యా యుగమున పూజచేయవలయు ననుట తాంత్రికుల నిర్దేశము. కకారాదిగా హకారాదిగా శ్రీ దేవీమంత్రము కల దని ప్రామాణికులు చెప్పుచున్నారు. సాంప్రదాయములు ఆరాధించుచున్నారు. పాణిని మహర్షి హయవరట్ అను సూత్రములో హకారాదిగా వర్ణసమామ్నాయమును చెప్పుటచే ఆ అక్షర విద్యను హాదివిద్యగా స్వీకరించి తదక్షర సంపుటితో అర్చనచేయు విధానమును కలదు. ఆ యావిశేష సంప్రదాయ రహస్యములను గురుసన్నిధానమందు తెలియ వలయునని మంత్రజ్ఞులు పలుకుచున్నారు.

దేవీగీత

శ్రీతత్వము శ్రీదేవీ భాగవతాది గ్రంథములందు కథోపకథనాదులచే విస్పష్టముగా నిరూపితమైనది. అనంత

విలాసముతోనున్న శ్రీతత్వము సారాంశముగా తెలియుట
దుస్సరమే. దేవీభాగవతమునందు సప్తమస్కంధములో దేవీ
గీత కూర్పబడినది. అందు దేవీస్వభావము విశదముగా
నున్నది. అందు తొమ్మిదధ్యాయములు కలవు. మొత్తము
మీద నాల్గువందల ముప్పదిమూడు శ్లోకములున్నవి. అందు
హిమాలయము దేవతలు వ్యాసుడు శ్రీదేవి నల్గురుపాత్రలు.
హిమవంతుడు ప్రశ్నింపగా శ్రీదేవి తత్వము నుపదేశించుట
ఇందు నిబద్ధమైనది. గ్రంథము మొత్తముమీద హిమవం
తుని శ్లోకములు ఆరు. వ్యాసునిశ్లోకములు ౨౨. దేవతల
శ్లోకములు పదకొండున్నర. మిగిలిన మూడువందల తొం
భైమూడు శ్లోకములు శ్రీదేవీవచనములు. శ్రీదేవీ గీతా
సారమును ఈ క్రిందివిధమున తెలియవలయును.

భక్తిసహితమైన యోగమును శృతిసమ్మతమైన జ్ఞాన
మును ఉపదేశింప వలయునని హిమవాను డడుగగా ప్రసన్న
ముఖపంకజము గల జగదంబ సుతినిగూహితమైన రహస్య
మును ఇట్లుపదేశించుచున్నది. ఉపదేశించుచున్న నాపచన
మును అందరును సావధానులరై వినుడు. శ్రవణమాత్రమున
నారూపము కల్గును. పూర్వము నేనే యుంటిని. నాకన్న
నెలిరిక్తిముగా నేదియు లేదు. చిత్సంవిత్ పరబ్రహ్మైక
నామకమగు నా ఆత్మరూప మున్నది. అది అప్రతర్క్యము.
అనిర్దేశ్యము అనౌపమ్యము అనామయము. అట్టి బ్రహ్మనుండి
మాయ అనబడు శక్తి వెలువడినది. అది స్వతస్సిద్ధమే. సద్రూ
పముకాదు, అసద్రూపము కాదు. ఉభయరూపమునుకాదు.

వీటియన్నిటికి విలక్షణముగా వస్తువుగా ఆశక్తికలదు. అగ్నికి ఉష్ణతవలె సూర్యునకు కాంతివలె చంద్రునకు చంద్రికవలె ఆశక్తిసహజము. అదినిత్యము సుషుప్తిలో సకలవ్యవహారములు విలీనమగునట్లు ఆమాయ యందు జీవకర్మలు జీవులు సర్వ కాలములు అభేదమున విలీనములగును. మొదటి ఆత్మతత్వము శక్తి సమాయోగమున బీజత్వమును పొందును. ఆత్మధార ఆవృతమగుటవలన శక్తిదోషములు ఆత్మయందు లగ్నము లైనవి. చైతన్యసమాయోగమున ఆ శక్తియే నిమిత్తము. ప్రపంచరూపమున అదియే పరిణమించుటనుబట్టి ఆ మాయా శక్తి సమవాయికారణమును అగుచున్నది. కొందరా మాయా శక్తిని తమస్సందురు. కొందరు జడమందురు. జ్ఞానము, మాయ, ప్రధానము. ప్రకృతి, శక్తి, అజ, విమర్శము అనియు నందురు. వీరందరును శైవశాస్త్రవిశారదులు. వేదతత్వార్థచింతకులగు మరికొందరది అవిద్యయనుచున్నారు. నిగమములలో ఆశక్తికే అనేక నామములున్నవి. అది దృశ్యమగుటవలన జడము. జ్ఞానముచే నశించును కావున అసద్రూపము. చైతన్యమెన్నడు దృశ్యముకాదు. దృశ్యత్వమున్నచో అదియు జడమగునుకదా చైతన్యము స్వప్రకాశము. అది ఎన్నడు పరప్రకాశముకాదు. తనచే తాను ప్రకాశింపబడుటయు అచటలేదు. అట్లే అయిన అనవస్థవాటిల్లునుగదా! కర్తృవిరోధము కల్గునుగదా! కావున ఆ ఆత్మచైతన్యము దీపమువలె స్వప్రకాశము. పరప్రకాశ మును అగును. ఓ హిమవానుడా! నేను సంవిన్మయపరా దేవిని. అందువలననే నాకు నిత్యత్వముసిద్ధము. జాగ్రత్సప్న

సుషుప్త్యాదులలో దృశ్యమంతయు వ్యభిచరితమై భాసించుట లేదు. సంవిత్తత్వముమాత్రము సర్వావస్థలందును ఏకవిధము గనేయున్నది. అది వేరొకదానిచే తెలియబడునదికాదు. అన్నిటిని తెలియునది ఏదికలదో అదియే సంవిన్మయమగు దేవీ తత్వము. కావుననే సచ్చాత్మకోవిదులు నిత్యత్వమును చెప్పుచున్నారు. పరమప్రేమాస్పదమగుటవలన ఆనందరూపత్వమును నిశ్చయించుచున్నారు. సర్వము మిథ్య- కావుననే నాకు అసంగత్వము స్ఫుటము. ఈ దృశ్యమానమంతయు పరిచ్ఛిన్నము. నాతత్వము అపరిచ్ఛిన్నము. ఈ సంవిన్మయమగు జ్ఞానము ఆత్మధర్మముకాదు. అట్లేయైన ఆత్మజడము కావలసి వచ్చును. జ్ఞానము జడశేషమనుట ఎన్నడును సంభూతము కాదు. జ్ఞానము చిద్ధర్మమునుకాదు. చిత్తునకు చిత్తుధర్మము కాదుగదా. కావున ఆత్మ జ్ఞానరూపుడు, సర్వదా సుఖరూపుడు, సత్యరూపుడు, పూర్ణరూపుడు, అసంగుడు, దైతజ్వాల రహితుడు. ఆ ఆత్మ కామకర్మయు కమైన తన మాయచే పూర్వసంసారమున కాలకర్మవిపాకమున తత్వావివేకమున సిస్సత్వ కలవాడగును.

ఓ హిమవానుడా ! ఈసృష్టి అబుద్ధిపూర్వకము. నా యీ అతొకికరూపము అవ్యాకృతము అవ్యక్తము. సర్వ కారణకారణము అని సర్వశాస్త్రముల చెప్పుబడుచున్నది. సర్వతత్వముల కిదియే ఆది భూతము. ఇది సచ్చిదానంద విగ్రహము. ఇచ్చాజ్ఞానక్రియలకు ఇది ఆశ్రయభూతము. హింకారమంత్రముచే ఇది చెప్పబడుచున్నది. అందువలన ఇది

ఆది తత్వము. దానినుండియే ఆకాశాది భూతము లుత్పన్నములయినవి. అపంచీకృత మహాభూతములవలన సూక్ష్మదేహముకల్గినది. పంచీకృతమహాభూతములవలన సృష్టియంతయు ఉత్పన్నమైనది. జ్ఞానేంద్రియములు కర్మేంద్రియములు ప్రాణమనోబుద్ధులతో కూడుకొనిన శరీరము లింగశరీర మనబడును. తనను ఆశ్రయించినవానిని రక్షించునది కావున మాయ అనబడుచున్నది. అట్టి సత్వ ప్రతిబింబము పొందిన పరమేశ్వరుడే ఈశ్వరు డనబడును. ఆతడు సర్వజ్ఞుడు. సర్వకర్త. సర్వానుగ్రహకారకుడు. అవిద్యాప్రతిబింబము జీవుడుగా చెప్పబడును. ఆతడు సర్వదుఃఖములకు ఆలయము. అవిద్యావశమున జీనేశుల కిద్దరకును దేహాత్రయము కల్గినది. ఆదేహాత్రయాభీమానమున నామాత్రయము కల్గినది. ఈశసూత్రవిరాట్పదములచే ఈశ్వరుడు చెప్పబడును. ఈతడు సమష్టిరూపుడు. ప్రాజ్ఞతైజసవిశ్వభేదమున జీవుడు పరిగణింపబడును. ఈతడు వ్యష్టిరూపుడు. ఆసర్వేశ్వరుడు జీవానుగ్రహబుద్ధితో నాశక్తిప్రేరితుడై నాయందు కల్పితమై నానాభావాశ్రయమైన ఈవిశ్వమునంతను సృజించుచున్నాడు. ఈదృశ్యమానమగు చరాచర ప్రపంచ మంతయు మాయాశక్తిరచితము. పరమార్థముగా మాయయనునది బ్రహ్మకన్న వేరుకాదు. వ్యవహారదృష్టిలో అదియే మాయయని అవిద్యయని చెప్పబడును. మాయాభేదములు ఏయే విధముననుండునో కర్మభేదములు నట్లేయుండును. హిమవన్! ఈ జగత్తునంతను సృజించి దానియందు నేను ప్రవేశించెదను. ఉపాధి భేదము వలన నేను

భిన్నముగా నుండును. ఎన్నివస్తువుల భాసింపజేయు చున్నను సూర్యునకు వస్తుదోషము సంబంధింపదు. అట్లే ఏదోషమును నాకులేదు. బుద్ధ్యాదుల కర్తృత్వమును అబుద్ధులు కొందరు నాయం దాగోపించి నాకు కర్తృత్వమును చెప్పుదురు. ఘటాకాశమహాకాశములకు భేదము కల్పితమైవల్లు జీవేశ్వర భేదమును కల్పితము. జీవభేదమున అవిద్యయే హేతువు. నాయందీ సర్వమును ఓతస్రోతమై యున్నది. బ్రహ్మ విష్ణు మహేశ్వరులను నేనే. గౌరీ బ్రాహ్మీ వైష్ణవాది రూపమున ఉండునది నేనే. పశుపక్షిస్వరూపమున సదసత్ కర్మరూపమున స్త్రీ పుంసపుంస కాకారమున ఉండునది నేనే. నాకతి రిక్తముగా ఏదియులేదు. అన్నిటియందు నేనే వ్యాపించి యున్నాను. సర్వాదిబుద్ధులు ఎన్ని కల్గినను రజ్జువాకటియే. కల్పితవస్తువేదియు అధిస్థానముకన్న అతిరిక్తముకాదు. ఆత్మ సత్తయే అన్నిటికిని సత్తను ఆపాదించును.

ఇంతదనుక శ్రీదేవి ఉపదేశింపగా హిమవానుడు సమష్టిరూపమగు శ్రీదేవీస్వరూపము చూడవలయునని ప్రార్థించెను. దేవతలందరు ఆవచనములను అనుమోదించిరి. భక్త కామప్రపూరిణి అగు శ్రీదేవి పరాత్పరమగు తనవిరాట్రూపమును ప్రదర్శించినది. ఆకాశము మత్తము. చంద్రసూర్యులు నేత్రములు. దిక్కులు శ్రోత్రములు. వేదములు వాక్కులు. వాయువు ప్రాణము. విశ్వము హృదయము. పృథివి జఘనము, ఆకాశము నాభి. నక్షత్రపథము వక్షస్థలము. మహర్లోకము కంఠము. జనోలోకము ముఖము. ఇంద్రాదులు బాహువులు.

ముఖము అగ్ని. యముడు దంష్ట్రలు. హాసము మాయ. శ్రీ
జగదంబకు చంద్రుడు మనస్సు. అలలాదిమహాలోకములు కటి.
అథోభాగత్వమును పొందినవి. జ్వాలామాలికల సహస్ర
ములతో ఉన్న జహ్వతో ఆస్వాదించుచున్న దంష్ట్రల, కట
కటారావముతో నేత్రద్వారమున అగ్నిని వెడలగ్రహించున్న
సహస్రశీర్షనయనము కోటిసూర్యప్రతీకాశము విద్యుతోక్తి
సమప్రభము అగు భయంకర హహాఘోరరూపమును చూచి
దేవతలందరు హాహాకారము చేసిరి. ఈమె జగదంబఅనెడు
స్మరణము పోయినది. నలుదిక్కుల ప్రసరించిన వేదనినాద
ములు వారలను మేల్కొల్పినవి. ప్రబోధముకల దేవతలు
శ్రీదేవిని స్తవమొనరించిరి. జగదంబా! క్షమింపుము. నీ
భయంకర రూపమును ఉపసంహరింపుము. నీ సుందరసుందర
మగు ఆ దివ్య మధురరూపము దర్శింపుము. కృపాసముద్ర
రాలైన ఆజగన్మాత ఘోరరూపము నుపసంహరించగా
పాశాంకుశవిరాభీతిధరము, సర్వాంగ కోమలము, కరుణా
పూర్ణనయనము, మందస్మిత ముఖాంబుజమునగు ఆసుందర
రూపమునుచూచి దేవతలు భీతిరహితులైరి. శాంతచిత్తులై
నమస్కరించిరి.

శ్రీదేవి మరల ఇట్లుపదేశించెను. మీరు మందభా
గ్యులు. నావాత్సల్యమున మీకీరూపదర్శన భాగ్యము కల్గి
నది. వేదాధ్యయన యోగదాన తపఃప్రభృతు లెన్నియున్నను
నా కృపలేకున్న ఈరూపదర్శనము కలుగదు. హిమవన్!
మరల వినము. ఉపాధియోగమువలన ఆత్మకర్తృత్వముపొంది
మాధవ

ధర్మాధర్మహేతువులగు నానాత్రియల చేయును. నానా
యోనులపొందును. సుఖదుఃఖముల కూడుకొనును. సంస్థార
వశమున నానాకర్మరతుడై నానాదేహముల పొందును. ఘటి
యంత్రమువలె రాకపోకల కూడుకొనునే కానివిరామములేదు.
అజ్ఞానము మూలముగా కామముకల్గును. కావున మూలనాశన
మునకు ప్రయత్నింపవలయును. అజ్ఞాననాశనమున విద్యలభిం
చును. విద్యబక్కటియే అజ్ఞాననాశమున హేతువు. కర్మోపాస
నలు సమర్థములుకావు. కైవల్యము జ్ఞానము వలననేకల్గును.
అజ్ఞానసంపాదనమున్నను కర్మల నవశ్య మాచరింపవలయును.
జ్ఞానకర్మలకు సంబంధములేదు. తమఃప్రకాశములవలె ఆరెం
డును విరుద్ధములు. సర్వవైదికకర్మలు చిత్తశుద్ధికిసమర్థములు.
శమము, దమము, తితిక్ష, వైరాగ్యము, కలుగువరకు కర్మల
నాచరించి సన్యసింపవలయును. నిర్వాఙ్మజభక్తితో బ్రహ్మ
నిష్ఠుడగు శ్రోత్రియుడైన గురువును సేవింపవలయును. వేదాంత
శ్రవణము మహావాక్యార్థ విచారణము గురుసన్నిధానమున
నొనర్పవలయును. “తత్త్వమసి” అను మహావాక్యము జీవ
బ్రహ్మల కైక్యము బోధించుచున్నది. దేహాత్రయమందు పంచ
కోశములు అంతస్థములై యున్నవి. పంచకోశ పరిత్యాగము
వలన బ్రహ్మపుచ్చము లభించును. ఆబ్రహ్మయే ఆత్మ. దాని
కేవికారములునులేవు. అది అణువులలో అణువు. మహాత్ము
లలో మహాత్ము. అమనస్కుడు సంసారపదమునే పొందును.
సమనస్కుడై సాధకుడు తత్త్వదమును పొందవలయును. విజ్ఞాన
సారధియై మనోనిగ్రహముకల మానవుడు అధ్వపారమును


(శ్రీ)

పొందును. దేవీ ప్రణవరూపమగు అక్షరత్రయమును బాలింప
వలయును. ఇదియే శ్రీదేవీ ప్రణవము. ఇందలి హాకా
రము స్థూలదేహము. రకారము సూక్ష్మదేహము. ఈకారము
కారణాత్మక. అనంతర బిందువు తురీయము. ఇట్లు వ్యష్టిదేహ
మున భావించి సమిష్టిలోకూడ గ్రహింపవలయును. మలిమం
తుడైనవాడు వ్యష్టిసమిష్టిరూపముల కేకతత్వము చూచును.
సమాధికాలమునకు పూర్వమట్లు భావనచేసి నిమిలితాత్ముడై
శ్రీదేవిని గు నన్ను నిర్వాఙ్మఖ్యతో ధ్యానింపవలయును.
హ్రీం అనునట్టి దేవీ ప్రణవములోని ఆయా అక్షరములను
చివరనున్న నాదాంతమందు లయింపచేయవలయును. అచటి
భావనలో వాచ్యవాచకతా హీనమైన ద్వైతభావరహితమగు
అఖండసచ్చిదానంద భావము భాసించును. ఇట్లు భావింప
గల్గువాడే అజ్ఞాననాశకుడు కాగలడు.

సంపత్ప్రదాయకమగు యోగములను ఉపదేశింపవల
యునని హిమవానడు కోరుకొనెను. శ్రీదేవి ఇట్లుపదేశించి
నది. జీవాత్మలయోగమే యోగము. ఆయోగ విఘ్నకర
ములు ఆరుకలవు. యమ, నియమ, ఆసన, ప్రాణాయామ,
ప్రత్యాహార, ధారణ, ధ్యాన, సమాధులతో ఆవిఘ్నములను
పోగొట్టుకొనవలయును. ఈ యోగప్రణాలికయొక్క ప్రభా
వమున మూలాధారమందున్న శ్రీశక్తి ప్రబోధమును సంపా
దించి బిందుచక్రమును పొందింపవలయును. సహస్రారమం
దున్న భవమహాలింగముతో కుండలిసిరూపమగు పరాశక్తిని
ఏకీభూతముగా చింతింపవలయును. లాక్షారసమువలె అచట

అమృతము ద్రవించును. ఆ అమృతద్రవముచే శక్తిని తృప్తి పొందించి నడ్చుక దేవతలనారాధించి మరల ఆశక్తిని మూలా ధారమున ప్రవేశింప చేయవలయును. ఇట్లు నిత్యము అభ్య సించువానికి మంత్రములు సిద్ధిపడములగును. శ్రీదేవీసంవి ద్రూపమందు మనస్సునకు లయముకల్గు పర్యంతము ఏదియేని ఒకిష్ఠానమున విశుద్ధచిత్తముతో అభ్యాసమొనరింపవలయును. ఈవిధముననే జప హోమాదులు ఫలప్రదములు కాగలవు. యోగములేక మంత్రముకాని మంత్రములేక యోగము గాని సిద్ధిపడము కాజాలదు. ఇట్టి యోగయుక్తుడై బ్రహ్మ రూపిణియైన నన్ను ధ్యానింప వలయును. సర్వవిధానముల ఈతత్వమే పొందదగినది. ఇట్టి ఆరాధన చేయువాడు దివ్య బ్రహ్మకాశమందు ఆత్మయై సంప్రతిష్ఠితుడగును. పరావర మగు ఆతత్వము గోచరముకాగనే సర్వసంశయములు భిన్న ములగును. అదియే బ్రహ్మ. అంతకన్న వేరుకలదని భావించినట్లైన ప్రమాదమున్నది. హిమవన్! జ్ఞాని హృద యాంభోజ మధ్యమందు నేనుందును. అభక్తున కీతత్వమును చెప్పరాదు. ఈవిద్యను ఉపదేశించునాతడే పరమేశ్వరుడు. ఆతడు బ్రహ్మజన్మ ప్రదాయకుడగుటవలన పితరులకన్న అధికుడు. బ్రహ్మదాతయే ఉత్తమగురువని శాస్త్రములు చెప్పుచున్నవి.

విరాగికానట్టి సామాన్యుడైన మధ్యమ మానవునకు భక్తి నుపదేశింపుమని హిమవానుని ప్రశ్న. శ్రీదేవి ఇట్లు పదేశించినది. మోక్షప్రాప్తిలో మార్గములు మూడుకలవు.



అవి కర్మజ్ఞాన భక్తియోగములు. మానవుల గుణభేదమున భక్తియు మూడువిధములు. సాత్వికభక్తి పరభక్తిని సంపాదించుచేయును. పరానురక్తితో అసన్యగతికుడై నన్నే చింతనముచేయు సాధకుడు నన్ను తెలియగలడు. ఆతడు నా రూపముననే జీవముల చింతనముల చేయును. చైతన్య మంతటను సమానమేగదా. అసన్య భక్తి భావముతో నాదు మంత్ర తంత్రములందాసక్తుడై సాత్వికభక్తుడు నన్ను పూజించును. నిత్యనైమిత్తికములగు నాదివ్య వ్రతముల నాచరించుచు విత్తశాత్రుములేక నాయుత్సవముల చూచుచు నన్నే చింతనముచేయుచు గానము చేయువాడు పరభక్తుడు. ఈపరాభక్తికల్గినచో నాచింతాత్రలయము కల్గును. అట్టి భక్తిని ప్రదర్శించినను ప్రారబ్ధవశమున ఎవనికైన జ్ఞానము కలుగక పోయినచో ఆతడు నామణిద్వీపము పొందును. అచట అనేకభోగముల పొందగలడు. ఏకజన్మలో జ్ఞానముకలుగదు. అనేక జన్మసంశుద్ధి అచటనపేక్షితము. ప్రథమవర్ణజన్మ వేదప్రాప్తి శమాది సంపత్తి యోగసిద్ధి ఉత్తమగుదుప్రాప్తి ఇవి సాధారణముగా దుర్లభములు. క్షీరములందు స్ఫుతమువలే మానవునందు విజ్ఞానము గూఢముగా నుండును. ఆజ్ఞానమునకైమానవుడు ప్రయత్నింపడేని ఆతనిజన్మ నిరర్థకమగును. జ్ఞానమును పొంది సాధకుడు కృతార్థుడగునని సర్వవేదాంత డిండిమము.

పరమేశ్వరీ ! ఏ ఏ స్థానములు భూతలమున చూడ తగినవి ? ఎయ్యవి పవిత్రములు ? ఏ ఏ వ్రతము లుత్తమ

ములు ? జగన్మాతా ! ఉపదేశింపునుని హిమవానుని ప్రార్థన.
 శ్రీదేవి ఇట్లు చెప్పినది. నా స్థానములన్నియు చూడతగినవి.
 నాను సర్వకాలములును వ్రతాత్మకములు నేను సర్వరూపి
 నీని. సర్వకాలములందును ఉత్సవము చేయవచ్చును. అయి
 నను కొన్ని చెప్పెదను. కోలాపురము మాతృపురము తులజా
 పురము హింగుల జ్వాలాముఖి శాకంభరి, భ్రామరిరక్తదంతికా
 స్థానము దుర్గాస్థానము వింధ్యనివాసిని అన్నపూర్ణాస్థానము
 చంద్రలకాళికి శ్రీనగరము నీలసర్వతి మణిద్వీపము ఇట్టి
 వనేకములు కలవు. కామూఖ్యాయోనిమండలము ఉత్తమ
 స్థానము. ప్రతి మాసమును దేవి సాక్షాద్రజస్వలయై నివ
 సిండును. అచటిసర్వదేవతలును పర్వతాత్మకతను పొందును.
 పర్వతములందును అధిష్ఠానదేవత లున్నారు. అచటి పృథివి
 యంతయు దేవీరూపము. కాశీనగరమందు సర్వక్షేత్రములును
 కలవు. శ్రీ దేవి భక్తితత్పరుడై మానవుడు నిత్యమచట
 వశింపవలయును. ఈ పైచెప్పిన దేవీనామములను ప్రాతస్సమ
 యమున పఠించువాడు సర్వపాపరహితుడగును. స్త్రీలును
 పురుషులును ఆచరింపతగిన ఈ ఉత్తమ వ్రతములను వినుము.
 అనంతతృతీయ, రసకల్యాణీవ్రతము, శుక్రవారవ్రతము, కృష్ణ
 చతుర్దశి, భౌమవారవ్రతము, ప్రదోషవ్రతము, ఇట్టి వ్రతము
 లున్నవి. ప్రదోషవ్రతమందు మహాదేవుడు శ్రీదేవిని సింహా
 సనమున సంస్థాపించి నిశాముఖమున దేవతలతో నృత్యము
 చేయును. ఇట్లే సోమవారవ్రతము నవరాత్రవ్రతము మొద
 లగునవి అనేకములు కలవు. ఇట్టి నిత్యనైమిత్తిక వ్రతము

లను మాత్సర్యరహితుడై చేయు మానవుడు నా సాయజ్యమును పొందును. దోలోత్సవము, శయనోత్సవము, బాగరణోత్సవము, రథోత్సవము, పవిత్రోత్సవము, మొదలగునవి అనేకములు కలవు. వీనియందు సువాసిని స్త్రీలను కుమారికలను శ్రీదేవీ బుద్ధితో ప్రతివత్సరమును ఆరాధింపవలయును. అట్టియాతడు కృతకృత్యుడు కాగలడు.

హిమవన్! జగదంబిక శ్రీదేవీ పూజావిధిని ఉపదేశించెదను వినుము. నాపూజ రెండు విధములు. ఒకటిశాహ్యాము, వేరొకటి అభ్యంతరము. శాహ్యాముకూడ వైదికమని తాంత్రికమని రెండువిధములు. మూర్తిభేదమున వైదికముకూడ రెండువిధములు. వేదదీక్షాసమన్వితములు వైదికమును చేయవలయును. తాంత్రికదీక్షాయక్తులు తాంత్రికము నాచరింపవలయును. ఈపూజా రహస్యమును తెలియక విపరీతముగా ప్రవర్తించువాడు పతితుడగును. ముందుగా వైదికమును వినుము. నీ విప్పుడు చూచిన సర్వశక్తి సమాయుక్తమగు పరాత్పరరూపమును నిత్యము పూజింపవలయును. సమస్కరింపవలయును. ధ్యానింపవలయును. స్మరింపవలయును. దంభాహంకార రహితుడై తత్పరుడై తద్యాజయై తచ్ఛరణుడై, తన్మనస్కుడై తధ్యానము చేయవలయును. యజ్ఞతపోదానాదులచే ఆరూపమునే అనుసంధానింపవలయును. ముముక్షువుగవచ్చువాడు ధర్మమునకై వేదము నాశ్రయింపవలయును. వేదధర్మమును పరిత్యజించి ఇతరము నాశ్రయించువాడు పంక్తిగ్రాహ్యుడు కాడు. వామకాపాలిక కాలభైరవాద్యాగమములు మోహ

శ్రీ

నార్థమై శివునిచే రచింపబడినవి. వాని ననుసరింపరాదు. యక్షశాపమున భృగుశాపమున దధీచిశాపమున దగ్ధులైన వేదమార్గబహిష్టుత బ్రాహ్మణులు ఉద్ధరింపబడుటకై, శైవ వైష్ణవసారశాక్తగాణపతప్రభృత్యాగమములు ప్రణీతములైనవి. వానియందు వేదావిరుద్ధమైన వచనమును స్వీకరింపవచ్చును.

వేదాధికారములేని మానవుడు తంత్రాధికారమును పొందును. మూర్తియందుకాని స్థండిలమునకాని సూర్యచంద్ర మండలమునగాని, జలమున, బాణలింగమున, యంత్రమున, మహాపటలమున, హృదయాంభోజమున, పరాత్పరురాలగు, సగుణకగుణాపూర్ణతరుణి, అరుణారుణ, సౌందర్యసార, సీమా తీతసర్వావయవసుందర, శృంగారరస సంపూర్ణ, భక్తార్తిభంజని, కాలతరప్రసాదనుముఖి, చంద్రసింహశిఖిండిని, పాశాంకుశ వరాభీతిధర ఆనందరూపిణి, అగు, శ్రీ దేవిని ధ్యానించి నానా విద్యోపచారములచే పూజింపవలయును. అంతర పూజాధికారము కల్గునంతవరకు ఈ బాహ్యపూజ నాచరింపవలసినదే. ఉపాధిరహితమైన సంవిత్ నేనే. నారూపమైన సంవేదనమందు చిత్తమును స్థాపింపవలయును. సంవిద్రూపాతిరిక్తమగునదంతయు మిథ్య. సంసారనాశనమునకై ఆత్మరూపిణి అగు శ్రీ దేవిని, యోగయుక్తుడై ధ్యానింపవలయును.

బాహ్యపూజావిస్తారమును మరల చెప్పెదను. సావధానముగా వినుము. ప్రాతఃకాలమున మేల్కొని తనశిరస్సునందు ఉజ్వల పద్మమును సంస్మరింపవలెను. ఆసముజ్వల పద్మములో తనరూపముననుండు కర్పూర సదృశుడైన శ్రీ

గురువును భావింపవలయును. సుప్రసన్నుడైన శ్రీగురువును సంస్మరించి దేవీరూపమగు కుండలిని స్మరింపవలయును. “ప్రథమ ప్రయాణమున ప్రకాశమానయై ప్రతి ప్రయాణమున అమృతాయమానయై సుషుమ్నాపదవిలో సంచరించు నట్టి ఆనందరూప అబలను శరణు పొందెదను” అని ధ్యానించి కుండలిని శిఖామధ్యమున సచ్చిదానందరూపిణి అగు నన్ను ధ్యానింపవలయును. అనంతరము శౌచాది క్రియలను సమాప్తి పొందింప వలయును. పిమ్మట అగ్నిహోత్రహోమ మొనరించి హోమాంతమందు పూజాసంకల్పము చేయవలయును. భూతశుద్ధి, మాతృకాన్యాసము, హృల్లేఖా మాతృకాన్యాసము నిత్యము సమాచరింపవలయును. మూలాధారమున హకారమును, హృదయమున రకారమును, భూమధ్యమున ఈకారమును, శిరమున హ్రీంకారమును, న్యసంపవలయును. ఆయా మంత్రోదితములైన ఇతరన్యాసములను కూడ ఆచరింపవలయును. బ్రహ్మ, విష్ణు రుద్రేశ్వరసదా శివులు పంచమహాప్రేతములు శ్రీదేవీ పాదమూలము నాశ్రయించి యుందురు. వారు పంచభూతాత్మకులు. అచట శ్రీదేవి అవ్యక్తచిద్రూపిణియై యున్నది. శ్రీదేవికి వారు విష్టరత్నమును పొందిరి. అట్టి పంచప్రేతాసనాసీన అయిన శ్రీదేవిని హృదంభోజమున ధ్యానింపవలయును. మానసోపచారములతో పూజించి జిపించి ఆజపమును శ్రీదేవి కర్పింపవలయును. అర్ఘ్యస్థాపనము, వాత్రాసాదనము, పూజాద్రవ్యములు, తగిన ప్రదేశములందుంచుకొని వానిని పరిశుద్ధియొనర్చి, దిగ్బంధ మొనర్చి

గురువందనము చేసి, అనుజ్ఞను స్వీకరించి, బాహ్యపీఠమందు హృదయభావిత దివ్యమనోహర సుందరరూపముకల శ్రీ దేవిని ఆవహింపచేయ వలయును. అనంతరము భక్తితో పాద్యాద్యపచారముల నాచరించి ఆవరణపూజ చేయవలయును. ప్రతిదినమును ఆవరణపూజ చేయుట కశక్తులైనచో శుక్రవారమునైన ఆవరణార్చన చేయవలయును. శ్రీదేవీ ప్రభాపటలవ్యాప్త మైనట్లుగా త్రైలోక్యమును భావింపవలయును. యథావిధి పూజచేయుచు సహస్రనామములతో కవచసూక్తములతో దేవి అధర్వశిరోమంత్రములతో మహావిద్యా మహామంత్రములతో మాటిమాటికిని జగద్ధాత్రి, శ్రీదేవీ క్షమాపణము కోరుకొనవలయును. నృత్యగీతాదులతో సంతోషపెట్టవలయును. వేద పారాయణములు పురాణవాచనములు ప్రతిపాదింప వలయును. సువాసినీపూజ యొనర్చి దేవీబుద్ధితో బ్రాహ్మణాదుల భుజింపచేసి తన హృదయమునందు మరల శ్రీదేవిని ప్రతిష్ఠితము చేసుకొనవలయును. హృల్లేఖ సర్వమంత్రములకును నాయిక. హృల్లేఖాదర్పణమున శ్రీదేవి నిత్యము ప్రతిబింబించును. శ్రీగురువును పూజించి కృతకృత్యత్వమును పొందవలయును. ఇట్లు పూజించుసాధకుడు దేహంతమున మణిద్వీపమును పొందును. ఆతడు శ్రీదేవీస్వరూపుడు. దేవతలాతని వందింతురు. అధికారానురూపముగా నాపూజన మొనర్చుము. నీకు కృతార్థత్వము కలుగును.

ఈ శ్రీదేవీగీతాశాస్త్రమును అభివ్రుతనకు అశిష్యునకు ధూర్తునకును జెప్పరాదు. అనర్హునకు దీని ప్రకాశముచేయుట

శ్రీ

మాతృవక్షోజోద్ధాటనమగును. భక్తుడు శిష్యుడు జ్యేష్ఠ
పుత్రుడు సుశీలుడు సువేషుడు శ్రీదేవి భక్తిభరితాంతరంగుడు
ఈగీతోపదేశాధికారి. ఇట్లుపదేశించి శ్రీదేవి యచటనే యంత
ర్హితురాలయినది. దేవీ దర్శనమున దేవతలందరును అపార
ముదమును వహించినారు.

యత్రాస్తి భోగో న చ తత్ర మోక్షః

యత్రాస్తి మోక్షో న చ తత్ర భోగః

శ్రీసుందరీసేవనతత్పరాణాం

భోగశ్చ మోక్షశ్చ కరస్థ ఏవ॥

శ్రీదేవీసముపాసనమే మానవునకు సంసారసాగర
తరణోపాయము. శ్రీతత్వము బ్రహ్మతత్వము నొకటి. చక్రని
యర్హత కలిగినప్పుడే శ్రీఉపాసనామతి యుదయించును.
శక్తివిలాసమును ప్రతిపాదించు గ్రంథము లనేకములున్నవి.
వానివలన విషయమును దెలియుట ఉచితము. శక్త్యుపాసనము
దేశ దేశాంతరములందు వ్యాపించియున్నది. యోగ్యసంప్ర
దాయములందే శ్రీఉపదేశమును పొందవలయును. అట్టి
సంప్రదాయము భారతభూమియందే నిలచియున్నది. అర్హు
డైన ఉత్తమకళ్యాణదేశికుని సన్నిధానమున శ్రీముఖ
మంత్రరాజమును గ్రహించి సాధకుడు చక్కగా జపింపవల
యును. దీక్ష శ్రీవినయసంపాదకము. దీక్షాపవిత్రుడైన సాధ
కుడు శ్రీప్రకాశము ననుభూతిలో తెలియగలడు. దేవ్యర్ప
నము నానావిధములనున్నను దక్షిణాచార పద్ధతియందే

(శ్రీ)

సాధకు డభిలాషగలవాడు కావలయును. అప్పుడాతనికి చక్ర
తత్వము గోచరముకాగలదు. శ్రీదీక్షాపవిత్రతవలన సాధ
కుడు తనదేహమున చక్రముగాభావించి అంతర్యాగ మొన
రించును. అదియే తరణోపాయము.

విష్ణుమాయాస్వరూపిణియగు శ్రీదేవి సర్వభూతము
లందును చేతనయనబడుచున్నది. ఆ చేతన శ్రీజగమంతయు
నిండియున్నది. బుద్ధి, నిద్ర, యుధ, ఛాయ, శక్తి, తృష్ణ,
తొంటి, జాతి, లజ్జ, శాంతి, శ్రద్ధ, కాంతి, లక్ష్మీ, వృత్తి,
స్మృతి, దయ, తుష్టి, మాతృ, భ్రాంతిరూపములతో ప్రకా
శించుచున్నది. ఆయా స్వరూపముల నారాధించుట శ్రీదేవి
నారాధించినట్లే యగును. దయాసత్యశౌచాదులు లేక ఎంతగా
పూజలనొసర్చినను ఫలములేదు. కావున సాధకుడు సత్య
దయాశక్తి బుద్ధిజాత్యాదిభావముతోనుండు శ్రీశక్తినారా
ధింపవలయును. ప్రపంచగతి ప్రసారముపొందుచున్న మాన
వుడు ప్రపంచ ధర్మస్వరూపముననున్న శ్రీదేవి నారాధించి
ధన్యుడగును.

శ్రీదేవీమాతృనా భ్యాయే స్వపరిస్పందసుందరిం
కీర్త్యంతాంకవచోముద్రాకలాభావాస్పదాంపరాం॥
శ్రీదేవీపరిచింతయా మనసిజప్రధ్వంసిరూపో హరః
పూర్ణాత్మా సతతం విభావ్యత ఇతి శ్రీం మాంసదా భావయే
యేనోత్తుంగతరంగరంగదవినాభాప మదీయ మనః
తత్వే సంగ్రహాలంసం పరిలసద్వాచావిభూషాస్పదం॥

(శ్రీ)

బ్రహ్మభావమఖండమాద్యమఖిలం శబ్దాఖ్యమూర్జస్వలం
ప్రఖ్యోపాఖ్యవిధావిభావితమహం యంత్రాత్మతామాగతం
దేవీరూపముపాత్తరాసమబుధాహంకారనాశాత్మకం
కళ్యాణం గురుమాత్మసీనమనిశం స్వాభిన్నమారాధయే॥

శ్రీదేవీం మనసా విభావ్యనిరతం సోహం సముద్యోగవాన్
దేవీరూపమఖండవిశ్వమనిశం ధ్యాయామి దేవీధియా
విశ్వారాధనమాత్మనా కలయితుర్నాస్తి క్షతిః కాపి చే
త్యాప్తోదీరితభారతీమధురతాప్యత్మశ్చియోలాసికా॥

“కళ్యాణ స్తవము”



మహాబలిపూర్వ మహాబలిపూర్వ
మహాబలిపూర్వ మహాబలిపూర్వ
మహాబలిపూర్వ మహాబలిపూర్వ

భారతి ప్రెస్, తెనాలి.